



MARUTI SUZUKI ARENA

ड्राइव बने आसान, ऑटोमैटिकली।
लीजिए ऑटोमैटिक कार्स, आराम और सुविधा के लिए।



CREEP FUNCTION
(Easy to drive in bumper-to-bumper traffic)



UNBEATABLE MILEAGE OF 26.68 KMPL**



KICK-DOWN FUNCTION
(Easy overtaking)



HILL HOLD ASSIST

3 years 100 000 km WARRANTY*
EXTENDABLE UPTO 6 YEARS

विशेष ऑफर

**ALTO K10 ₹88 100* | S-PRESSO ₹73 100*
WAGONR ₹73 100* | CELERIO ₹84 100***



SCAN TO CONNECT TO SHOWROOM NEAR YOU



E-BOOK TODAY AT WWW.MARUTISUZUKI.COM

*Terms & Conditions apply. **Offer includes consumer offer, exchange bonus and corporate offer (wherever applicable) on select models/variants and selected states. Maruti Suzuki reserves the right to withdraw offers at any point in time without any advance notice. All offers are applicable till 31st December 2024 or till stocks last. Creative visualization. ***The mileage and the engine image shown are from the Celerio VXI AGS variant. Fuel efficiency certified by Test Agency Under Rule 115(G) of Central Motor Vehicles Rules 1989. ****The gearbox image shown is from the Swift ZXI + AGS variant. Offers may vary subject to the model and variant purchased. Car models and accessories shown may vary from the actual product. Images used are for illustration purposes only.



विचार बिन्दु

जो गरीबों पर दया करता है, वह अपने कार्य से ईश्वर को ऋणी बनाता है।

-बाइबल

हमारे पढ़ने-लिखने की सुविधा पर यह वज्राघात!

हम भारतीयों के जीवन में डाक व्यवस्था का बहुत महत्व रहा है। बॉलीवुड के गानों में "डाकिया डाक लाया" और राजस्थानी लोक गीतों में "डाक्या रे तू कागद लिख दे" जैसे गीत हमारे जीवन में इसकी खास जगह को रेखांकित करते हैं। हममें से ज्यादातर लोग भले ही इसके इतिहास से परिचित न हों, अपने बीते जीवन के बहुत बड़े हिस्से में हम सुबह-शाम (तब डाक दो समय बंटा करती थी) डाकिये का इंतजार करते रहे हैं। महारू शावर निदा फ्रांजली ने क्या खूब लिखा है - "सोधा-सादा डाकिया जादू करे महारा/ एक ही थैले में भरे आंसू और मुस्कान।" डाकिये की बात करेंगे तो चिट्ठी का जिक्र भला कैसे नहीं आएगा? 1986 में बनी फिल्म 'नाम' में पंकज उपास के गाए एक गीत-"चिट्ठी आई है आई है आई है चिट्ठी आई है, बड़े दिनों के बाद वतन से चिट्ठी आई है...." (आनंद बख्शी) ने हर सुनने वाले की आंखों को नम किया है। हमें अपने जीवन की सारी अच्छी-बुरी खबरें चिट्ठी और डाक के माध्यम से ही मिली हैं। लेकिन आहिस्ता-आहिस्ता समय बदला और हमारे जीवन से डाक की अहमियत घटती चली गई। इसमें काफी बड़ा योगदान तकनीक का भी था। चिट्ठी की जगह ई मेल, और टेलीफोन-मोबाइल ने ले ली। लम्बी और भावपूर्ण चिट्ठियों का जमाना अतीत हुआ और उनकी जगह काम चलाऊ संदेशों और उनके बाद इमोजी ने ले ली। लेकिन डाक पूरी तरह हमारे जीवन से लुप्त नहीं हुई। क्या हुआ जो हमने किसी को चिट्ठी नहीं लिखी या किसी को चिट्ठी का इंतजार हमें नहीं रहा, किताबों पत्र-पत्रिकाओं के वाहक रूप में तो डाक व्यवस्था फिर भी हमारे लिए जरूरी बनी रही, और आगे भी बनी रहेगी।

भारतीय डाक विभाग की वेबसाइट पर उपलब्ध जानकारी के अनुसार हमारा डाक विभाग 1,56,600 डाकघरों के साथ विश्व का विशालतम डाक नेटवर्क है। इसकी शुरुआत 1727 में कलकत्ता में पहले डाकघर की स्थापना के साथ हुई थी। इसके बाद कुछ और डाकघर स्थापित हुए और फिर तत्कालीन डाकघरों में एकरूपता लाने के उद्देश्य से भारतीय डाकघर अधिनियम, 1837 बनाया गया। इसके बाद एक और अधिक व्यापक भारतीय डाकघर अधिनियम, 1854 बनाया गया। इस अधिनियम ने समूची डाक प्रणाली में सुधार किया। माना जाता है कि भारत में वर्तमान डाक प्रणाली इसी अधिनियम के साथ अस्तित्व में आई। डाक विभाग द्वारा प्रदत्त जानकारी के अनुसार (जो कुछ पुरानी है) भारत में एक डाकघर औसतन 8511 व्यक्तियों को सेवा प्रदान करता है और एक डाकघर द्वारा औसतन 20.99 वर्ग किलोमीटर क्षेत्र की सेवा की जाती है।

डाक व्यवस्था का संचालन लाभ कमाने के उद्देश्य से नहीं किया जाता है। यह संचार और शिक्षा का एक सर्व सूलभ और कम खर्च वाला माध्यम है। चाहे बाद में टेलीफोन, मोबाइल, ईमेल और कूरियर जैसे अनेक वैकल्पिक माध्यम हमें सुलभ हो गए हों, आज भी सरकारी डाक माध्यम देश की बहुत बड़ी आबादी का एकमात्र संबल है। लेकिन जैसा देश के अन्य बहुत सारे कल्याणकारी कामों के साथ हो रहा है, हमारी सरकारें आहिस्ता-आहिस्ता इनसे अपने हाथ खींच रही हैं। इसके पीछे असल मकसद अपनी जिम्मेदारी से हटने का है या निजी क्षेत्र को बढ़ावा देने का, इस पर तो बहुत सारी चर्चाएं होती हैं और की जा सकती हैं, इस बात को नकारना संभव नहीं होगा कि चाहे शिक्षा हो, दूर संचार हो, चिकित्सा हो, पेयजल हो या डाक व्यवस्था हो हमने सार्वजनिक क्षेत्र को निजी क्षेत्र के हाथों पराजित होते हुए देखा है। अगर केवल डाक व्यवस्था की बात करें तो पहले दो समय बंटने वाली डाक को एक समय में और वह भी कभी-कभी तब सिमटते हुए हमने देखा है। हमारे डाकघर बदहाली और विपन्नता के नमूने हैं। डाकियों की भर्ती नहीं होने के कारण कार्यरत डाकियों के क्षेत्र में इतना विस्तार होता जा रहा है कि उनकी सेवा करना उनके लिए नामुमकिन होता है। और जैसे

इतना ही पर्याप्त न हो, सरकार अलग-अलग तरह से विद्यमान डाक सेवाओं पर भी कोड़े चला रही है। ताजा प्रसंग यह है कि हमारे डाकघरों ने अब रजिस्टर्ड प्रिंटेड बुक्स के पैकेट लेना बंद कर दिया है। जिन्हें जानकारी न हो उन्हें बता दें कि भारतीय डाक विभाग पोस्ट कार्ड, अंतर्देशीय पत्र और लिफाफों के रूप में चिट्ठियां भेजने के अतिरिक्त रजिस्टर्ड और अन रजिस्टर्ड पैकेट्स के रूप में मुद्रित पुस्तकें और पत्रिकाएं भेजने की सुविधा भी देता रहा है। इस सुविधा के चलते लगभग पचास साठ रुपये में पांच किलो तक वजन की पुस्तकें आदि मुद्रित सामग्री भेजी जा सकती थी। यह सुविधा पढ़ने-लिखने वालों के लिए अत्यधिक उपयोगी थी। हम लोग किताबें पत्र-पत्रिकाएं आदि इसी सुविधा के अंतर्गत मंगाने-भेजते रहे हैं। यह सुविधा किसी व्यावसायिक हित के लिए नहीं अपितु शिक्षा और ज्ञान के प्रसार के लिए दी जाने वाली सुविधा है जो किसी भी समाजदार सरकार का दायित्व है। कुछ समय पहले हमारी सरकार की नजर इस सुविधा पर गई और उसने इस पर जीएसटी लगा कर इसे पचास साठ से बढ़ाकर पैसठ-सत्तर रुपये तक पहुंचा दिया। यहीं यह बताता चलो कि मुद्रित (प्रिंटेड) बुक्स वाली इस सुविधा में यह जरूरी था कि पैकेट को एक तरफ से खुला रखा जाए ताकि विभाग यह देख सके कि उसमें छपी हुई पुस्तकें ही हैं। लेकिन अब एक सरकारी आदेश से 17 नवंबर 2024 से रजिस्टर्ड प्रिंटेड बुक्स सर्विस और रजिस्टर्ड पैकेट सर्विस - इन दोनों सेवाओं को समाप्त कर दिया गया है। इसी क्रम में रजिस्टर्ड बुक पैकेट का नाम बदल कर बुक पोस्ट कर दिया गया है। इस बदलाव का परिणाम यह हुआ है कि अब एक तरफ से खुले पैकेट में मुद्रित सामग्री भेजने की सुविधा खत्म हो गई है। अब अगर किसी को कोई किताब भी भेजनी है तो उसे बंद पैकेट में ही भेजा जा सकेगा और उसके लिए पहले से बहुत अधिक डाक व्यय खर्च करना होगा। अधिक का अनुमान इस बात से लगा लें कि पत्रकेट पर पहले जो किताबें पैसठ सत्तर रुपये में भेजी जा सकती थी अब उसके लिए मात्र दो सौ सोलह रुपये खर्च करने होंगे। पांच सौ ग्राम तक के रजिस्टर्ड पार्सल पैकेट का न्यूनतम डाक व्यय भी अब छियालीस रुपये होगा। इसका आशय यह है कि एक पैम्फलेट भेजने के लिए भी छियालीस रुपये तो खर्च करने ही होंगे।

इस बदलाव का प्रतिकूल असर सीधे पढ़ने-लिखने वाले लोगों पर पड़ेगा। हमारे यहां पत्रिकाओं व पुस्तकों की सुलभता वैसे ही कम है। जिन्हें पढ़ने लिखने में रुचि है वे उन्हें प्राप्त करने के लिए डाक व्यवस्था पर ही निर्भर रहते हैं। डाक व्यय बढ़ने का उन पर क्या प्रभाव पड़ेगा - यह बताने की जरूरत नहीं है। इस बदलाव का सीधा शिकार वे छोटे प्रकाशक भी होंगे जो जैसे-जैसे करके ज्ञान और विचार का प्रसार करने में अपना यत्नकेंद्रित योगदान करते रहे हैं। उनके लिए यह बड़ा हुआ व्यय भार वहन करना बहुत कठिन होगा। एक जन कल्याणकारी सरकार से यह उम्मीद करना अनुचित नहीं है कि वह हर संभव प्रयास करके अपने नागरिकों का जीवन सुगम और बेहतर बनाए। जीवन सुगम बनाने के लिए जहां बिजली पानी सड़क जैसी सुविधाएं प्रदान की जाती हैं वहीं उसे बेहतर बनाने के लिए शिक्षा और संचार की सुविधाएं प्रमुख होती हैं। डाक व्यवस्था उन सुविधाओं में अग्रणी है। किताब और अन्य पाठ्य सामग्री आसानी से और कम खर्च करके एक से दूसरी जगह भेजी जा सके इसके लिए न केवल डाक व्यवस्था का मजबूत होना आवश्यक है, यह भी आवश्यक है उसकी दरें जनता की भुगतान क्षमता के अनुरूप हों। बल्कि दरें कम करके लोगों को पढ़ने-लिखने की रुचि को और बढ़ाया जा सकता है। अगर मुझे बहुत कम डाक व्यय में कोई किताब मिलेगी तो मैं उसे मंगवाने में तनिक भी नहीं झिझकूंगा, लेकिन अगर मुझे दो सौ रुपये मुद्रित मूल्य वाली किताब पर भी दो सौ सोलह रुपये डाक व्यय देना होगा तो क्या मैं उस किताब को मंगवाने की हिम्मत करूंगा?

कहना अनावश्यक है कि सरकार का यह निर्णय सीधे हमारे पढ़ने के अधिकार पर कुटाराघात है। अगर आपकी भी रुचि पढ़ने लिखने में है, अगर आप भी चाहते हैं कि हम अज्ञान के अंधकार से निकल कर ज्ञान से आलोकित दुनिया में आए तो हमें सरकार से उसके इस प्रतिगामी निर्णय पर पुनर्विचार करने का पुरजोर आग्रह करना चाहिए। सरकारें हर काम लाभ के लिए नहीं करती हैं। उसे बहुत सारे काम जन कल्याण के लक्ष्यों में रखकर भी करने होते हैं। हम सबको उससे आग्रह करना चाहिए कि वह पुस्तकों आदि के प्रेषण के लिए बढ़ाई गई डाक दरों को वापस ले। केवल इतना ही नहीं, हमारा आग्रह डाक व्यवस्था को और अधिक दक्ष व बेहतर बनाने का भी होना चाहिए।

-अतिथि संपादक,
डॉ. दुर्गाप्रसाद अग्रवाल
(शिक्षाविद और साहित्यकार)

रूसी कैसर वैक्सीन: एक नई उम्मीद?



अशोक कुमार

कैसर एक ऐसी बीमारी है जिसमें शरीर को कोशिकाएं अनियंत्रित रूप से बढ़ने लगती हैं और फैलने लगती हैं। ये कोशिकाएं सामान्य कोशिकाओं की तुलना में बहुत तेजी से बढ़ती हैं और आसपास के स्वस्थ ऊतकों को नुकसान पहुंचा सकती हैं।

भारत में कैसर एक गंभीर स्वास्थ्य चुनौती है। देश की बढ़ती आबादी और बदलते जीवनशैली के कारण कैसर के मामलों में लगातार वृद्धि हो रही है। भारत में सबसे आम कैसर के प्रकारों में फेफड़े का कैसर, मुंह का कैसर, पेट का कैसर और स्तन कैसर शामिल हैं। इन कैंसरों के प्रमुख कारणों में तंबाकू का सेवन, शराब का सेवन, अस्थिर आहार, शारीरिक गतिविधि की कमी और प्रदूषण शामिल हैं। तले हुए खाद्य पदार्थों, अधिक चीनी और वसा वाले खाद्य पदार्थों का सेवन कैसर के खतरे को बढ़ा सकता है। नियमित व्यायाम न करने से मोटापा बढ़ता है जो कई प्रकार के कैसर के खतरे को बढ़ाता है। वायु

प्रदूषण, जल प्रदूषण और ध्वनि प्रदूषण कैसर के विकास में भूमिका निभा सकते हैं। कुछ प्रकार के कैसर परिवारों में चल सकते हैं। कैसर के उपचार के तरीके कैसर के प्रकार, उसके चरण और व्यक्ति के समग्र स्वास्थ्य पर निर्भर करते हैं। कुछ सामान्य उपचार विकल्पों में शामिल हैं: ट्युमर को हटाने के लिए सर्जरी की जाती है। कैसर कोशिकाओं को नष्ट करने के लिए दवाओं का उपयोग किया जाता है। विकिरण का उपयोग कैसर कोशिकाओं को नष्ट करने के लिए किया जाता है। कैसर कोशिकाओं में विशिष्ट परिवर्तनों को लक्षित करने वाली दवाओं का उपयोग किया जाता है। लेकिन अभी तक कैसर रोग के निदान के लिए कोई वैक्सीन नहीं बन पायी है।

रूस ने हाल ही में कैसर के इलाज के लिए एक नई वैक्सीन विकसित करने का दावा किया है। रूस के स्वास्थ्य मंत्रालय ने जानकारी दी है कि उसने कैसर की वैक्सीन बनाने में सफलता हासिल कर ली है। रूसी न्यूज एजेंसी TASS के मुताबिक, इस वैक्सीन को अगले साल से रूस के नागरिकों को फ्री में लगाया जाएगा। कैसर की वैक्सीन mRNA टेक्नोलॉजी पर आधारित है। कैसर जैसी घातक बीमारी के इलाज में रूस को बड़ी सफलता मिली है। रूस ने कैसर के खिलाफ एक वैक्सीन बनाने में कामयाबी हासिल की है, और इसे सदी की सबसे बड़ी खोज के रूप में देखा जा रहा है। रूस के स्वास्थ्य मंत्रालय के रेडियोलॉजी मेडिकल रिसर्च सेंटर ने इस

उपलब्धि की जानकारी साझा की है। रूसी न्यूज एजेंसी TASS के मुताबिक, यह वैक्सीन अगले साल से रूस के नागरिकों को मुफ्त में उपलब्ध कराई जाएगी।

यह वैक्सीन mRNA तकनीक पर आधारित है, जो कैसर के खिलाफ अपनी तरह की पहली वैक्सीन है। mRNA वही तकनीक है, जिसने कोरोना वैक्सीन को मुमकिन बनाया था। रूसी अधिकारियों का कहना है कि 2025 की शुरुआत तक इस वैक्सीन को लॉन्च कर दिया जाएगा। मगर आखिर mRNA तकनीक क्या है, इससे जुड़े खतरे और फायदे क्या हैं। mRNA तकनीक का मूल सिद्धांत व्यक्तिगतकृत उपचार: mRNA वैक्सीन को प्रत्येक रोगी के ट्युमर के विशिष्ट आनुवंशिक प्रोफाइल के आधार पर बनाया जाता है। mRNA जो कि कोशिकाओं को प्रोटीन बनाने के लिए निर्देश देता है, को इस तरह से डिजाइन किया जाता है कि शरीर को प्रतिरक्षा प्रणाली को कैसर कोशिकाओं को पहचानने और उन पर हमला करने के लिए प्रेरित किया जा सके।

वैक्सीन निर्माण की प्रक्रिया ट्युमर बायोप्सी: सबसे पहले, रोगी के ट्युमर का एक नमूना लिया जाता है।

आनुवंशिक विश्लेषण: इस नमूने का विस्तृत आनुवंशिक विश्लेषण किया जाता है ताकि ट्युमर कोशिकाओं में मौजूद विशिष्ट उत्परिवर्तन (mutations) की पहचान की जा सके। इन उत्परिवर्तनों

के आधार पर, एक विशेष प्रकार का mRNA डिजाइन किया जाता है। यह mRNA शरीर की प्रतिरक्षा प्रणाली को इन उत्परिवर्तनों को एक खतरे के रूप में पहचानने के लिए प्रेरित करता है। इस डिजाइन किए गए mRNA को एक वैक्सीन में शामिल किया जाता है। इस वैक्सीन को फिर रोगी को इंजेक्ट किया जाता है।

शरीर में क्या होता है? जब वैक्सीन शरीर में प्रवेश करती है, तो शरीर की प्रतिरक्षा प्रणाली mRNA द्वारा कोडित प्रोटीन को एक विदेशी पदार्थ के रूप में पहचानती है। शरीर इस विदेशी पदार्थ के खिलाफ एंटीबॉडी उत्पन्न करता है। ये एंटीबॉडी कैसर कोशिकाओं को ढूंढती हैं और उन पर हमला करती हैं, जिससे उनकी मृत्यु हो जाती है।

इस तकनीक के फायदे-व्यक्तिगतकृत उपचार: प्रत्येक रोगी के लिए एक अद्वितीय वैक्सीन, जिससे उपचार अधिक प्रभावी हो सकता है। पारंपरिक कीमोथेरेपी की तुलना में कम दुष्प्रभाव। वैक्सीन केवल कैसर कोशिकाओं को लक्षित करती है, स्वस्थ कोशिकाओं को नुकसान पहुंचाने की संभावना कम होती है।

चुनौतियाँ और भविष्य-हालांकि यह तकनीक बहुत आशाजनक है, लेकिन अभी की कुछ चुनौतियाँ हैं, जैसे कि: प्रत्येक वैक्सीन को व्यक्तिगत रूप से बनाया जाता है, जिससे इसकी लागत काफी अधिक हो सकती है। अभी तक इस तकनीक के दीर्घकालिक प्रभावों

के बारे में पूरी तरह से जानकारी नहीं है। जानकारी के मुताबिक इस वैक्सीन को कई रिसर्च सेंटर्स की मदद से विकसित किया गया है। ये वैक्सीन कैसर के मरीजों के इलाज के लिए इस्तेमाल की जाएगी। रूस ने ये भी साफ किया है कि इस वैक्सीन को ट्युमर बनने से रोकने के लिए आम जनता को मुहैया नहीं कराया जाएगा। मानें वैक्सीन का इस्तेमाल इलाज में किया जाएगा। ना कि रोकथाम के लिए। रूस ने वैक्सीन के प्री-क्लिनिकल ट्रायल्स से पता चला है कि ये ट्युमर को बढ़ने और संभावित मेटास्टेसिस को दबाता है। हालांकि अभी तक ये तय नहीं हुआ है कि इस वैक्सीन का नाम क्या होगा। इसके साथ ही ये भी क्लियर नहीं है कि वैक्सीन किस कैसर के इलाज के लिए बनाया गई है। साथ ही ये कितनी प्रभावी है या रूस इसे किस तरह लागू करने की प्लानिंग कर रहा है, इसके बारे में भी जानकारी नहीं है।

निष्कर्ष:- mRNA तकनीक के द्वारा बनाई गई वैक्सीन कैसर के उपचार में एक महत्वपूर्ण मील का पत्थर है। यह तकनीक कैसर के रोगियों को अधिक प्रभावी और व्यक्तिगत उपचार प्रदान करने की क्षमता रखती है। हालांकि, इस तकनीक को व्यापक रूप से उपलब्ध कराने के लिए अभी भी कई चुनौतियों का सामना करना होगा। वैक्सीन के नाम पर अभी कोई मुहर नहीं।

-अशोक कुमार,
पूर्व कुलपति कानपुर, गोरखपुर विश्वविद्यालय, विभागाध्यक्ष राजस्थान विश्वविद्यालय जयपुर

नवोन्मेष फाउंडेशन के वैचारिक महाकुंभ "टांक फेस्ट" का आयोजन

जयपुर। नवोन्मेष फाउंडेशन, जयपुर का वैचारिक महाकुंभ "टांक फेस्ट" रविवार को आमेर के होटल में संभ्र हुआ। राज्यपाल हरिभाउ बागड़े ने कार्यक्रम का उद्घाटन किया। चार सत्रों में सम्पन्न हुए कार्यक्रम का उद्घाटन राज्यपाल हरिभाउ किसनराव बागड़े ने किया और उद्घाटन सत्र सक्सेस को संबोधित भी किया। इस सत्र की अध्यक्षता पूर्व सांसद रामचरण बोहरा ने की और संचालन नवोन्मेष के समन्वयक युगल किशोर शर्मा ने किया। इस अवसर पर एक प्रदर्शनी का भी आयोजन किया गया।

सनातन 2047 की थीम पर आयोजित इस कार्यक्रम में "सक्सेस मंत्रसनातन, नारायणीसनातन, सनातन 2047 और भारत द ग्लोबल लीडर 2047" सत्र हुए। प्रथम सत्र का संचालन महेश शर्मा ने किया तथा प्रखर वक्ता कपिल मिश्रा और शिक्षक राजवीर सिंह चलकोई ने संबोधित किया। द्वितीय सत्र संचालन संगीता प्रणवेश शर्मा ने किया तथा न्यूज एंकर रुबिका लियकत, लेखिका शैफाली वैद्य एवं सहायक प्रोफेसर डॉ. अनामिका पुनियां ने संबोधित किया। तृतीय सत्र का संचालन शिवशंकर शर्मा ने किया तथा आध्यात्मिक गुरु स्वामी दीपांकर, अधिवक्ता अश्विनी उपाध्याय एवं दलित चिंतक गुरुप्रकाश पासवान ने संबोधित किया और अध्यक्षता एएसएस अंबालाल ने की। चतुर्थ सत्र का संचालन पत्रकार प्रताप राव ने किया। सामाजिक नेता एवं लेखक राम माधवन ने संबोधित किया और अध्यक्षता युगल किशोर शर्मा ने की। प्रथम सत्र को संबोधित करते हुए



नवोन्मेष फाउंडेशन, जयपुर के वैचारिक महाकुंभ "टांक फेस्ट" को वक्ताओं ने संबोधित किया।

कपिल मिश्रा ने बताया कि सनातन की सफलता तभी कहलाएगी जब कोई सनातनी भ्रूख न सोए, हमारी बहिन बहनियों सुरक्षित रहे। अभी मस्जिद खोदकर मंदिर ढूँढने पर विवाद चल रहा है, लेकिन संभल में तो बिना खोदे ही मंदिर मिल रहा है। कांग्रेस सरकार के शासन में हमें मनागूढ़ इतिहास पढ़ना पड़ेगा। अक्षर को महान बताया, लेकिन वास्तविक नायकों को भूला दिया गया। हमें स्वावलंबी युवाओं को प्रेरित करने की आवश्यकता है।

वक्ता शिक्षक राजवीर सिंह ने कहा कि भारत के भूगोल और इतिहास का वास्तविक ज्ञान युवाओं को होना चाहिए। भावना श्रीराम के शासन का उल्लेख करते हुए बताया कि उन्होंने अपने सीमा की शर के लिए उत्तर पश्चिम सीमा पर विदेशी आक्रांताओं

को रोकने के लिए चौकियों की स्थापना की, क्योंकि उन्हें पता था आक्रमण वहीं से हो सकता है। यही कार्य हमारे महान राजाओं ने किया, लेकिन इतिहास को गलत तरीके से लिखकर ऐसे राष्ट्र नायकों को भुलाया जा रहा है। द्वितीय सत्र को संबोधित करते हुए वक्ता शैफाली वैद्य ने बताया कि नारी पर अत्याचार सनातन की प्राचीन अवधारणा में कहीं नहीं था। हम अपनी ऐतिहासिक नायिकाओं को भूल चुके हैं। रुबिका लियकत ने बताया कि सनातन सबको परम्परा है। देश की सनातन संस्कृति में नारी का सम्मान दिखाई देता है। सनातन में धन, बुद्धि और ताकत के लिए मां लक्ष्मी, मां सनातनी और मां दुर्गा की उपासना की जाती है। यह अर्थनारीश्वर का देश है। अहिल्या बाई होलकर की वजह से

आज नारी टीका लगा पा रही है। तीर्थ दर्शन कर पा रही है। अनामिका पुनियां ने कहा कि सनातन में तत्व की चर्चा होती है। सनातन संस्कृति में स्त्री और पुरुष में कोई भेद नहीं है। तृतीय सत्र को संबोधित करते हुए स्वामी दीपांकर ने कहा कि कुंभकर्ण के बाद सबसे अधिक सोया है तो वह हिंदू है, लेकिन अब जागने का समय है और 2047 में सनातन कैसा दिखे इसके लिए आज ही जागरूक होने की आवश्यकता है। अब भारत पर उसी का शासन होना चाहिए जो किसी संस्कृति में नारी का सम्मान दिखाई देता है। सनातन में धन, बुद्धि और ताकत के लिए मां लक्ष्मी, मां सनातनी और मां दुर्गा की उपासना की जाती है। यह अर्थनारीश्वर का देश है। अहिल्या बाई होलकर की वजह से

कार्यक्रम को सामाजिक नेता राममाधव, प्रखर वक्ता कपिल मिश्रा, रुबिका लियकत एवं स्वामी दीपांकर आदि ने संबोधित किया

गुरुप्रकाश पासवान ने बताया कि दलितों के अधिकारों के नाम पर कई राजनीतिक पार्टियां सिर्फ अपना और अपने परिवर्जनों का भला कर रही हैं। ऐसे लोग वैचारिक आतंकवादी हैं। चतुर्थ और समापन सत्र भारत द ग्लोबल लीडर 2047 का संचालन वरिष्ठ पत्रकार प्रताप राव ने किया, अध्यक्षता युगल किशोर शर्मा ने की और सत्र को सामाजिक नेता राम माधवन ने संबोधित करते हुए स्वामी विवेकानंद और महर्षि अरविंद को कोट करते हुए कहा कि प्रत्येक राष्ट्र को अपने अस्तित्व की रक्षा के लिए एक लक्ष्य निर्धारित करना होता है। भारत का भी एक लक्ष्य था, हमें उसे समझकर आगे बढ़ना था। इस लक्ष्य को जमाने वाले जीवित नहीं रहे, इसलिए हम आजादी के बाद गलत राह पर चल पड़े। इसका परिणाम यह हुआ कि भारत अपने लक्ष्य की प्राप्ति में पिछड़ गया। भारत के साथ आजाद हुए या अस्तित्व में आए जापान, इजरायल, चीन आज विकसित राष्ट्र हैं। उन्होंने कहा कि 1947 में विकसित भारत लिए संगठित भारत, शक्तिशाली भारत, समृद्ध भारत बनाना जरूरी है। इस दौरान राम माधवन ने शिव शंकर प्रान्त द्वारा लिखित पुस्तक दिव्यजय हिंदुत्व का विमोचन भी किया।

राज्य के उच्च माध्यमिक स्कूलों को नए साल में व्याख्याता मिलेंगे

बीकानेर, (निःसं।) राज्य के उच्च माध्यमिक स्कूलों में पढ़ने वाले 11 वीं व 12वीं के विद्यार्थियों को एक साल की शुरुआत के साथ ही व्याख्याता मिल जायेंगे। माध्यमिक शिक्षा निदेशालय ने वर्ष 2021-22 और 2022-23 की डीपीसी में पदोन्नत हुए 10515 लेक्चरर की पोस्टिंग के लिए ऑनलाइन काउंसिलिंग का शेड्यूल घोषित कर दिया है। काउंसिलिंग की प्रक्रिया 24 दिसंबर से 15 जनवरी तक चलेगी। पदोन्नत व्याख्याता के पोस्टिंग आदेश 15

जनवरी को घोषित किए जाएंगे। इससे पूर्व 24 दिसंबर को काउंसिलिंग के लिए अस्थायी वरीयता सूची जारी होगी। अस्थायी वरीयता सूची संबंधित शिक्षक आपत्ति होने पर 31 दिसंबर तक अपनी आपत्ति ऑनलाइन दर्ज कर सकेंगे। आपत्तियों का निस्तारण कर 6 जनवरी को अंतिम वरीयता सूची और काउंसिलिंग में शामिल होने वाले रिक्त पदों जारी किए जाएंगे। पदोन्नत व्याख्याता 7 जनवरी से 10 जनवरी तक ऑनलाइन स्कूलों का चयन एवं ऑप्शन लॉक कर सकेंगे।

पदोन्नत व्याख्याता 7 से 10 जनवरी तक ऑनलाइन स्कूलों का चयन एवं ऑप्शन लॉक कर सकेंगे

वर्ष 2021-22 और 2022-23 की डीपीसी में पदोन्नत हुए 10515 लेक्चरर की पोस्टिंग के लिए ऑनलाइन काउंसिलिंग का शेड्यूल घोषित किया

23 दिसंबर तक वर्तमान स्थान पर कार्य ग्रहण करने के निर्देश दिए गए थे। बीकानेर माध्यमिक शिक्षा निदेशालय ने वर्ष 2023-24 की डीपीसी में चयनित डिप्टी डीईओ फिजिकल की ऑनलाइन काउंसिलिंग का शेड्यूल भी घोषित कर दिया है। डीपीसी में 24 डिप्टी डीईओ फिजिकल का चयन हुआ है। पोस्टिंग के लिए यह शिक्षा अधिकारी 8-9 जनवरी को ऑनलाइन स्कूलों का चयन व ऑप्शन लॉक कर सकेंगे। इनके पदस्थापन आदेश 10 जनवरी को जारी किए जाएंगे।



राशिफल

सोमवार 23 दिसम्बर, 2024

पौष मास, कृष्ण पक्ष, अष्टमी तिथि, सोमवार, विक्रम संवत् 2081, उत्तरा फाल्गुनी नक्षत्र प्रातः 9:09 तक, सोमवार योग सायं 7:54 तक, कौलव करण सायं 4:08 तक, चन्द्रमा आज कन्या राशि में संचार करेगा।

ग्रह स्थिति: सूर्य-धनु, चन्द्रमा-कन्या, मंगल-कर्क, बुध-वृश्चिक, गुरु-वृष, शुक्र-मकर, शनि-कुम्भ, राहु-मीन, केतु-कन्या राशि में।

श्रेष्ठ चौघड़िया: अमृत सूर्योदय से 8:34 तक, शुभ 9:51 से 11:08 तक, चर 1:43 से 3:00 तक लाभ-अमृत 3:00 से सूर्यास्त तक। राहूकाल: 7:30 से 9:00 तक। सूर्योदय 7:17, सूर्यास्त 5:35

मेघ
व्यावसायिक कार्यों पर ध्यान देना ठीक रहेगा। व्यावसायिक कार्यों में प्रगति होगी। व्यावसायिक आय में वृद्धि होगी। स्वास्थ्य अच्छा रहेगा। परिवार में चल रहे आपसी वाद-विवाद समाप्त होंगे।

तुला
घर-गृहस्थी के खर्चों में अनावश्यक वृद्धि हो सकती है। पारिवारिक कार्यों के कारण भागदौड़ रहेगी। महत्वपूर्ण मामलों में दुविधा बनी रहेगी।

वृष
व्यावसायिक कार्यों में व्यस्तता बनी रहेगी। नौकरियों या वित्तों को अतिरिक्त जिम्मेदारी मिल सकती है। आर्थिक स्थिति ठीक रहेगी। आय में वृद्धि होगी।

वृश्चिक
आर्थिक/वित्तीय मामलों के लिए दिन अच्छा रहेगा। आय में वृद्धि होगी। व्यावसायिक कार्यों से संबंधित आर्थिक समस्या का समाधान हो सकता है।

मिथुन
घर-परिवार में सुख-सुविधाएं बढ़ेंगी। परिवार में धार्मिक-सामाजिक समारोह सम्पन्न हो सकते हैं। व्यावसायिक कार्य के लिए यात्रा संभव है। आर्थिक स्थिति ठीक रहेगी।

धनु
व्यावसायिक कार्यों को प्राथमिकता से करने का प्रयास करें। व्यावसायिक कार्य शीघ्रता/सुगमता से बनने लगेंगे। आर्थिक स्थिति ठीक रहेगी। स्वास्थ्य ठीक रहेगा।

कर्क
मित्रों/रिश्तेदारों के सहयोग से वर्तमान समस्या का समाधान हो सकता है। आज परिवार में मन को प्रसन्न करने वाले संदेश प्राप्त होंगे। व्यावसायिक/आर्थिक स्थिति ठीक रहेगी।

मकर
नवीन कार्यों के संबंध में सकारात्मक आश्वासन प्राप्त होंगे। अटक हुए कार्य बनने लगेंगे। शुभ कार्य के लिए यात्रा संभव है। व्यावसायिक कार्यों में व्यस्तता बनी रहेगी।

सिंह
आर्थिक मामलों में परेशानी हो सकती है। धन हानि हो सकती है। व्यावसायिक कार्यों के कारण भागदौड़ रहेगी। नौकरियों या वित्तों के लिए यात्रा संभव है। आर्थिक स्थिति ठीक रहेगी।

कुंभ
चन्द्रमा अष्टम भाव में शुभ नहीं है। नवीन कार्यों को टालना ठीक रहेगा। आवश्यक कार्यों में किलम्ब हो सकता है। बनते कार्य बिनाइ सकते हैं। यात्रा टालना ठीक रहेगा।

आर्य
आर्थिक/वित्तीय मामलों के लिए दिन अच्छा रहेगा। आय में वृद्धि होगी। अलका हुआ धन प्राप्त होगा। व्यावसायिक वार्ता सफल रहेगी। शुभ कार्य के लिए यात्रा संभव है।

मीन
परिवार में आपसी सहयोग-समन्वय बना रहेगा। परिवार में धार्मिक-सांस्कृतिक कार्य सम्पन्न हो सकते हैं। व्यावसायिक वार्ता सफल रहेगी। व्यावसायिक प्रयासों में ऊचित सफलता मिल

सुप्रीम कोर्ट ने गहलोट के नज़दीकी कल्पतरू ग्रुप की कंपनियों के खिलाफ फैसला सुनाया और उनकी याचिका खारिज की

इस फैसले के अनुसार अब वेयर हाऊसिंग कॉरपोरेशन को इन कंपनियों को अतिरिक्त पैसा देने की आवश्यकता नहीं है और आर्बिट्रेशन में इसी मामले पर चल रहे विवाद का निस्तारण अनुबंधन की शर्तों के अनुसार ही हो सकता है

-यादवेन्द्र शर्मा-

जयपुर, 22 दिसंबर। सुप्रीम कोर्ट ने श्री शुभम लॉजिस्टिक्स की अवमानना याचिका खारिज करते हुए राजस्थान राज्य भंडारण निगम के पक्ष में फैसला सुनाया है। अदालत ने कहा है कि भंडारण निगम ने 8 करोड़ रु. का जो आंशिक भुगतान इस कंपनी को किया है, वह पर्याप्त है, अब इसके अतिरिक्त एक पैसा भी देने की आवश्यकता नहीं है। शीफ अदालत ने श्री शुभम लॉजिस्टिक्स को फटकार लगाते हुए कहा कि, उन्हें भंडारण निगम से भुगतान की राशि प्राप्त करने के लिए बकाया बैंक गारंटी भी देनी होगी और अनुबंध की अन्य शर्तों को भी पूरा करना पड़ेगा। आर्बिट्रेशन में लिंबित विवाद का निस्तारण अनुबंध और उसकी शर्तों के आधार पर होगा।

ज्ञात रहे कि पूर्व मुख्यमंत्री अशोक गहलोट के करीबी कल्पतरू ग्रुप की कंपनी श्री शुभम लॉजिस्टिक्स व ऑरिगो कोमोडिटीज को वर्ष 2020 में राज्य भंडारण निगम के 71 गोदामों में संचालन व रखरखाव का ठेका दिया गया था। इन दोनों कंपनियों द्वारा लगातार

वर्ष 2020 में वेयर हाऊसिंग कॉरपोरेशन ने, उनके 71 गोदामों के संचालन व रख रखाव का ठेका इन कंपनियों को दिया था। इन कंपनियों पर ठेके की शर्तों के उल्लंघन, जैसे गोदामों में रखी फसलों का बीमा कराना, सरकारी कर्मचारियों से गोदामों की व्यवस्था आदि के लिए काम लेना, आदि के कारण वेयर हाऊसिंग कॉरपोरेशन ने इन कंपनियों पर आर्बिट्रेशन में चल रहे मामले में 202 करोड़ रूपए का क्लेम किया हुआ है।

दूसरी ओर कंपनियों ने कॉरपोरेशन पर लगभग 70 करोड़ रूपए का काउंटर क्लेम किया है।

जैसा कि विदित है कृषि मंत्री किरोड़ी लाल मीणा ने इसी वर्ष मई में एक पत्र में कहा था कि "गहलोट के करीबी", इन कंपनियों के संचालकों ने लगभग 150 करोड़ रूपयों का घोटाला किया है। कृषि मंत्री ने अपने आरोपों को सिद्ध करने के लिए नियंत्रक और महालेखा परीक्षक की रिपोर्ट को भी उद्धृत किया था।

शुभम लॉजिस्टिक्स ने सुप्रीम कोर्ट में कॉरपोरेशन से 15 करोड़ रूपये +2 करोड़ रूपये "रनिंग बिल्स" (सितम्बर 2024 से) के भुगतान करवाने की गुहार की थी जो लगभग 23 करोड़ रूपये होता, परन्तु सुप्रीम कोर्ट ने कॉरपोरेशन द्वारा किये गये 8 करोड़ रूपये के आंशिक भुगतान को ही उचित माना और कंपनी की याचिका को खारिज कर दिया।

पिछले 5 सालों से निविदा की शर्तों, जैसे करोड़ों रु. की कृषि उपज का बीमा नहीं कराने, बैंक गारंटी नहीं चुकाने, सरकारी कर्मचारियों का इस्तेमाल करने, कृषि उपज के रखरखाव में लापरवाही,

कीटनाशक नहीं छिड़कने और गोदामों को भराव क्षमता की 70 प्रतिशत से कम उपयोग में लेकर राजस्थान सरकार को करोड़ों रु. का नुकसान पहुंचाया गया और शुभम लॉजिस्टिक्स पर भारी गवन

का आरोप भी लगाया।

इस मामले में कृषि मंत्री किरोड़ीलाल मीणा ने गत 16 मई 2024 को मुख्यमंत्री भजनलाल शर्मा (शेष अंतिम पृष्ठ पर)

कश्मीर के खुंखार आतंकी को प.बंगाल में पकड़ा

आतंकी जावेद मुंशी आई.ई.डी. विशेषज्ञ हैं व मुस्लिम लीग का पुनर्जीवित करना चाहता है

कोलकाता, 22 दिसम्बर। पश्चिम बंगाल के दक्षिण 24 परगना जिले में एक खुंखार आतंकी को गिरफ्तार किया गया है। जम्मू-कश्मीर पुलिस और बंगाल पुलिस के एसटीएफ की टीम ने कश्मीर के आतंकी जावेद मुंशी को कैनिंग अस्पताल के पास से गिरफ्तार किया है।

ज्ञातव्य है कि जावेद मुंशी पर कश्मीर में प्रतिबंधित तहरीक-ए-मुजाहिदीन संगठन का सदस्य होने का आरोप है। वह कई विध्वंसक गतिविधियों में शामिल रहा है। जम्मू-कश्मीर पुलिस को लंबे समय से जावेद मुंशी की तलाश थी।

जानकारी के मुताबिक, जावेद मुंशी एक खुंखार आईईडी विशेषज्ञ और हथियार संचालक है। वह 2011 में अहल-ए-हदीस के नेता शौकत शाह की हत्या में शामिल था।

आतंकी जावेद मुंशी कई विध्वंसक गतिविधियों में शामिल हैं और जम्मू-कश्मीर पुलिस को लम्बे समय से उसकी तलाश थी।

आतंकी जावेद मुंशी आतंकी जावेद मुंशी को अलीपुर कोर्ट में पेश किया गया जहां से उसे ट्रांजिट रिमांड पर भेज दिया गया है। आगे की जांच करने के लिए आतंकी को जम्मू-कश्मीर पुलिस को सौंप दिया गया है।

उसके संपर्क है। आतंकी के पकड़े जाने पर सरकारी वकील विकास ने कहा है कि जम्मू-कश्मीर के श्रीनगर से पुलिस ट्रांजिट रिमांड लेने के लिए यहाँ आई थी। सरकारी वकील ने बताया: "जावेद अहमद मुंशी नाम का 58 साल का एक शाख मुस्लिम लीग को पुनर्जीवित करने के उद्देश्य से काम कर रहा था। कोर्ट ने 31 दिसंबर तक ट्रांजिट रिमांड का आदेश दिया है। पुलिस ने आतंकी के पास से एक किताब, एक सीडी, एक प्लास्टिक बैग और कई दस्तावेज जब्त किए हैं।

आतंकी जावेद मुंशी को अलीपुर कोर्ट में पेश किया गया जहां से उसे ट्रांजिट रिमांड पर भेज दिया गया है। आगे की जांच करने के लिए आतंकी को जम्मू-कश्मीर पुलिस को सौंप दिया गया है।

छत्तीसगढ़ में 151 किलो गांजा बरामद

सारंगढ़, 22 दिसंबर। छत्तीसगढ़ के सारंगढ़ बिलाईगढ़ जिले की पुलिस ने एक बड़ी सफलता हासिल करते हुए एक कार से 30 लाख रुपये कीमत का 151 किलो गांजा बरामद किया।

जिले की डोंगरी पाली पुलिस ने जिस इनोवा कार से गांजा जब्त किया, वह सरायपाली के किसी नेता की बताई जा रही है। पुलिस की घेराबंदी देख आरोपी वाहन छोड़ भाग गए। पुलिस इनोवा कार तथा गांजा जब्त कर आगे की कारवाई में जुट गई है।

पुलिस ने जिस इनोवा कार से गांजा बरामद किया, वह किसी नेता की बताई जा रही है।

पुलिस सूत्रों से मिली जानकारी के अनुसार छत्तीसगढ़ की डोंगरीपाली सीमा से गांजे की तस्करी की जा रही थी। डोंगरीपाली पुलिस को मुस्तेदी और घेराबंदी देखकर गांजा तस्कर गांजा और वाहन छोड़कर मौके से फरार होने में कामयाब हो गए, कार के रजिस्टर्ड नंबर का आधार पर आरोपी की तलाश शुरू (शेष अंतिम पृष्ठ पर)

राहुल गाँधी को बरेली न्यायालय ने तलब किया

बरेली, 22 दिसंबर। कांग्रेस नेता सांसद राहुल गांधी के आर्थिक सर्वेक्षण संबंधी बयान को लेकर बरेली जिला एवं सत्र न्यायालय ने उन्हें नोटिस जारी किया। कोर्ट सुनवाई के लिए 7 जनवरी 2025 तारीख तय हुई है।

जिला एवं सत्र न्यायाधीश सुधीर कुमार ने कांग्रेस सांसद राहुल गांधी के विरुद्ध फौजदारी निगरानी स्वीकार कर सुनवाई करते हुए नोटिस भेजकर तलब किया है।

बरेली सुभाषनगर निवासी, अखिल भारतीय हिंदू महासंघ मंडल अध्यक्ष पंकज पाठक ने अधिवक्ता

बरेली व जिला न्यायालय ने आर्थिक सर्वेक्षण पर राहुल गाँधी के बयान पर 7 जनवरी को उन्हें सुनवाई का नोटिस दिया।

वीरेंद्र पाल गुप्ता और अनिल द्विवेदी के माध्यम से राहुल गांधी के खिलाफ रिपोर्ट दर्ज करने के लिए एमएलए - एमपी कोर्ट/सीजेएम कोर्ट में अर्जी दी थी। इसे कोर्ट ने 27 अगस्त को निरस्त कर दिया था। इस आदेश को चुनौती देते हुए फैशन कोर्ट में रिवाज फाइल की गई।

अधिवक्ता वीरेंद्र पाल गुप्ता ने बताया कि राहुल गांधी राजनीतिक लाभ के लिए वर्ग विद्वेष की भावना पैदा कर रहे हैं। कांग्रेस को सत्ता में लाने की ललक में जानबूझकर आर्थिक रूप से कमजोर वर्गों के मन में श्रुतता, घृणा और वैमनस्य की भावना फैलाने का प्रयास किया है। राहुल के भाषण के हिस्से आपत्तिजनक हैं।

ट्रम्प अमेरिकी सरकार को जाम करने के कगार पर लाये

मुद्दा है, अमेरिकी सरकार के एक साधारण से फण्डिंग विधेयक को हाऊस में पास होने की इजाजत नहीं देना

-अंजन राय-
-राष्ट्रदूत दिल्ली ब्यूरो-
नई दिल्ली, 22 दिसम्बर। डॉनल्ड ट्रम्प अब अमेरिका के राष्ट्रपति बन गए हैं और अब अमेरिका में क्या होगा, उसका संकेत तब मिला, जब नवनिर्वाचित राष्ट्रपति डॉनल्ड ट्रम्प और उनके प्रथम सहायक एलन मस्क के विरोध के कारण, अमेरिका का एक बिल पास होने से रुक गया है।

ऐसा लगता है कि ट्रम्प और उनके प्रमुख सलाहकार एलन मस्क नई सरकार के कार्यभार ग्रहण से पूर्व, अमेरिका की रफ्तार ठप्प कर देने पर आमादा है।

अमेरिका सरकार का फंडिंग बिल मंजूर नहीं हुआ, क्योंकि ट्रम्प ने इसका विरोध किया। उनका कहना है कि कर्ज पर सीमा के प्रावधान को पूरी तरह हटा दिया जाए, ट्रम्प का आग्रह है कि कर्ज की सीमा, जो अमेरिका सरकार की सार्वजनिक ऋण उठाने की निर्धारित सैवधानिक ताकत को सीमित कर देती है, को पूरी तरह हटाया जाए।

इस प्रकार से पता चलता है कि नए राष्ट्रपति ट्रम्प और सदन के स्पीकर माइक जोनसन एक प्रक्रिया पर अड़ गए और ट्रम्प ने बिल पारित करने के लिए हाउस स्पीकर द्वारा तैयार डील को खारिज कर दिया।

अमेरिका की प्रशासनिक व्यवस्था के अनुसार, सरकार के खर्च के लिये धन प्राप्त करने के लिये विधेयक हाऊस में लाये जाते हैं। पर एक बार में कितना धन मिलेगा सरकार (राष्ट्रपति) को, इस पर एक सीलिंग निर्धारित है। रिपब्लिक व डेमोक्रेटिक सदस्य, आपस में बातचीत कर, कुछ राजनीतिक व प्रशासनिक लेन-देन करके, सीलिंग आसानी से लांघते रहते हैं।

ट्रम्प ने अचानक यह स्टैंड लिया कि यह "सीलिंग व्यवस्था" गैर-वाजिब है, कोई सीलिंग नहीं होनी चाहिये।

इस स्टैंड से खींचतान हुई व "फण्डिंग विधेयक" पारित नहीं हुआ।

इस प्रकार में हाऊस के सदस्यों को सबसे ज्यादा आपत्तिजनक बात यह लगी कि एलॉन मस्क, ट्रम्प के निकटतम मित्र व सलाहकार, ने 95 ट्वीट करके सीलिंग हटाने की मुहीम की शुरुआत की।

सदस्यों के अनुसार, एक गैर-सदस्य, जो सरकार में भी अधिकृत रूप से कोई पद नहीं रखता, हाऊस की प्रशासनिक परम्परागत व्यवस्था में कैसे बदलाव लाने का प्रयास कर सकता है।

यह बहुत आश्चर्यजनक था, क्योंकि हाल ही में ट्रम्प ने माइक जोनसन को खुब तबज्जो दी थी। उन्हें गोल्फ क्लब और अन्य महत्वपूर्ण स्थानों पर बंदी दारवती, वे उन्हें बड़े-बड़े कार्यक्रमों में

भी ले जाते थे।

नए राष्ट्रपति ने अपने एक्शन एजेंडा के लिए पूर्व शर्त के रूप में इस पर जोर दिया। वे चाहते थे कि विधायिका को कर्ज (शेष अंतिम पृष्ठ पर)

'सरकार चुनाव आयोग की अखंडता को नष्ट कर रही है'

कांग्रेस अध्यक्ष खड़गे ने कहा कि यह संविधान व लोकतंत्र पर सीधा हमला है

नई दिल्ली, 22 दिसंबर। कांग्रेस ने चुनाव नियमों में बदलाव के केंद्र सरकार के फैसले की आलोचना की है, जिससे सीसीटीवी, वैबकास्टिंग फुटेज और उम्मीदवारों की वीडियो रिकॉर्डिंग जैसे इलेक्ट्रॉनिक दस्तावेज प्राप्त करना कठिन हो गया है। कांग्रेस प्रमुख मल्लिकार्जुन खड़गे ने इसे "चुनाव आयोग की अखंडता को नष्ट करने की व्यवस्थित साजिश" बताया है और साथ ही कहा कि चुनाव आयोग की अखंडता को नष्ट करना संविधान और लोकतंत्र पर सीधा हमला है।

ज्ञातव्य है कि चुनाव आयोग की सिफारिश पर केंद्रीय कानून मंत्रालय ने सर्वजनिक निरीक्षण के लिए दस्तावेजों को प्रतिबंधित करने के लिए शुक्रवार को चुनाव संचालन नियम, 1961 के नियम 93(2)(ए) में संशोधन किया था। चुनाव आयोग के अधिकारियों ने कहा

चुनाव आयोग की सिफारिश पर कानून मंत्रालय ने मतदान केंद्रों के सी.सी. टी.वी. को प्रतिबंधित किया।

था कि मतदान केंद्रों के अंदर सीसीटीवी कैमरे के फुटेज के दुरुपयोग से मतदाता की गोपनीयता से समझौता हो सकता है और इसका उपयोग एआई के उपयोग से फर्जी कहानियां तैयार करने के लिए भी किया जा सकता है।

सरकार के इस फैसले के बाद विवाद खड़ा हो गया है और विपक्ष ने सरकार पर "चुनावी प्रक्रिया की अखंडता को नष्ट करने" का आरोप लगाया है। कांग्रेस प्रमुख मल्लिकार्जुन खड़गे ने इसे "भारत के चुनाव आयोग

की अखंडता को नष्ट करने की व्यवस्थित साजिश" के तहत सरकार द्वारा किया हमला बताया।

खड़गे ने इस कदम की तुलना चुनाव आयोग की नियुक्ति करने वाले चयन पैनल से भारत के मुख्य न्यायाधीश को हटाए जाने से की और कहा, "सरकार द्वारा भारत के चुनाव आयोग की अखंडता को नष्ट करना संविधान और लोकतंत्र पर सीधा हमला है और हम उसकी रक्षा के लिए हर कदम उठाएंगे।"

खड़गे ने कहा कि जब भी कांग्रेस ने चुनाव में अनियमितताओं के बारे में चुनाव आयोग को लिखा उसने तिरस्कारपूर्ण लहजे में जवाब दिया और कुछ गंभीर शिकायतों का जवाब भी नहीं दिया। उन्होंने कहा, "इससे यह फिर साबित होता है कि निर्वाचन आयोग अर्ध-न्यायिक निकाय होने के बावजूद स्वतंत्र रूप से व्यवहार नहीं कर रहा है।

लुधियाना, अमृतसर, जालंधर नगर निगम में आप पार्टी जीती

चंडीगढ़, 22 दिसम्बर। पंजाब के 5 नगर निगमों में कौन बनेगा मेयर इसके लिए शनिवार को वोटिंग हुई। मतदान के बाद कल ही नतीजे भी घोषित किए गए। आम आदमी पार्टी, कांग्रेस और भाजपा में कड़ी टक्कर देखने को मिली। पटियाला में जहां आम आदमी पार्टी ने जीत दर्ज की तो वहीं अमृतसर में कांग्रेस ने जीत दर्ज की है। पटियाला में आप का और अमृतसर में कांग्रेस का मेयर बनेगा। इस चुनाव में फगवाड़ा में कांग्रेस बड़ी जीत दर्ज करके सबसे बड़ी पार्टी बन गई है।


कांग्रेस प्रत्याशियों ने अमृतसर और फगवाड़ा नगर निगमों में बहुमत हासिल किया है।

लुधियाना में बहुमत का आंकड़ा 48 है और यहां 41 सीटों के साथ आम आदमी पार्टी सबसे बड़ी पार्टी है। लुधियाना में कांग्रेस की बात करें तो यहां के पूर्व मंत्री भारत भूषण आशु की पत्नी ममता आशु हार गईं, उन्हें आम आदमी पार्टी के गुप्रीत बब्बर ने हरा दिया। वहीं, वाई नंबर-77 में भाजपा उम्मीदवार पूनम रहड़ा ने विधायक अशोक पराशर पप्पी की पत्नी मीनू पराशर को हरा दिया। वेस्ट हल्के से आम आदमी पार्टी के विधायक (शेष अंतिम पृष्ठ पर)

भारतीय संस्कृति विश्वभर में पहचान स्थापित कर रही है : गजेंद्र सिंह

केंद्रीय संस्कृति एवं पर्यटन मंत्री गजेंद्र सिंह शेखावत ने शिल्पग्राम का दौरा किया

उदयपुर, (नि.सं.)। केंद्रीय संस्कृति एवं पर्यटन मंत्री गजेंद्र सिंह शेखावत ने कहा कि पिछले दस वर्षों में हमारी सांस्कृतिक शक्ति समूचे विश्व में तेजी से स्थापित हो रही है, लोकप्रिय हो रही है। उन्होंने कहा कि प्रधानमंत्री नरेंद्र मोदी के नेतृत्व में भारतीय संस्कृति पूरी तरह से उभर कर सामने आई है। यही नहीं, भारत आज आर्थिक और सामरिक ताकत के रूप में विश्व में स्थापित हुआ है। उन्होंने कहा कि वर्तमान में कल्चरल इकोनॉमी भी मान्यता प्राप्त कर रही है और उम्मीद है कि जल्द ही हमारी कल्चरल इकोनॉमी फॉर्मल इकोनॉमी में बड़ा योगदान देगी। केंद्रीय संस्कृति एवं पर्यटन मंत्री गजेंद्र सिंह शेखावत रविवार को केंद्रीय संस्कृति मंत्रालय के तत्वावधान में हवाला रानी रोड स्थित शिल्पग्राम में पश्चिम क्षेत्र सांस्कृतिक केंद्र, उदयपुर द्वारा आयोजित विश्व प्रसिद्ध शिल्पग्राम महोत्सव में मुक्ताकाशी मंच से संबोधन दे रहे थे।



उदयपुर में केंद्रीय संस्कृति मंत्री गजेंद्र सिंह शेखावत का शिल्पग्राम में स्वागत किया।

के जौहर के साथ ही मेवाड़ के शौर्य और यहां की संस्कृति का जिक्र करते हुए कहा कि यहां आसपास आदिवासी संस्कृति का अनूठा समिश्रण है। उन्होंने रंगिस्तानी इलाके की समृद्ध संस्कृति की बात करते हुए कहा कि वहां सूखे और अभावों के बावजूद लोगों ने अपनी सांस्कृतिक विरासत को पूरे जतन से सहेज रखा है। इससे पूर्व भारत सरकार की संयुक्त सचिव अमिता प्रसाद ने केंद्रीय मंत्री गजेंद्र सिंह शेखावत, केंद्र के

निदेशक फुरकान खान ने अमिता प्रसाद और सांसद मन्नालाल रावत का स्वागत किया। वहीं, केंद्र के निदेशक फुरकान खान ने अतिथियों और आगंतुकों का धन्यवाद ज्ञापित किया और शिल्पग्राम महोत्सव के संबंध में जानकारी दी। उन्होंने मेलाभियों का आर्टिजन के उत्पाद खरीदने का आह्वान किया।

केंद्रीय संस्कृति मंत्री शेखावत ने शिल्पग्राम महोत्सव पर बात करते हुए कहा कि यहां प्रतिबंध आयोजित होने

वाले इस दस दिवसीय महोत्सव में तमाम राज्यों से अपनी संस्कृति और उत्पादों के साथ आए आर्टिजन तो लाभाभिन्वित होते ही हैं, साथ ही मेले में आने वाले आमजन को भी देशभर की संस्कृति, खान-पान, व्यवहार को जानने का फायदा होता है। वहीं, हस्तशिल्पियों के उत्पादों को देखने और खरीदने का अवसर भी मिलता है। उन्होंने महोत्सव की सफल आयोजन के लिए पश्चिम क्षेत्र

■ मुक्ताकाशी मंच पर लोक नृत्यों और गायन ने दर्शकों का मन मोहा लिया

सांस्कृतिक केंद्र के निदेशक फुरकान खान सहित पूरी टीम की सराहना करते हुए उन्हें बधाई एवं शुभकामनाएं दी।

मुक्ताकाशी मंच पर रविवार शाम लोक नृत्यों और गायन ने दर्शकों का मन मोहा लिया। कार्यक्रम में राजस्थानी चरी डांस ने खूब वाहवाही लूटी, वहीं गुजरात के आजादी के दीवानों के युद्ध कोशल को दर्शकों को नृत्य तलवार रास ने दर्शकों को रोमांचित किया। वहीं गवरी नृत्य नाटिका पर भी तालियों की गड़गड़ाहट से मुक्ताकाशी मंच गुंज उठा। महादेव और भस्मासुर वाले पौराणिक प्रसंग पर आधारित इस लोक नृत्य नाटिका ने सभी का दिल जीत लिया। वहीं, कच्ची लोक गायन ने माहौल भक्ति रस से सराबोर कर दिया, तो गुजरात के आदिवासी नृत्य राठवा की कोरियोग्राफी ने दर्शकों को रोमांचित तो किया ही, खूब वाहवाही भी लूटी। इसके साथ ही महाराष्ट्र के लोक नृत्य सांगी मुहूर्ते में डांसर्स की भाव भंगिमाओं ने दर्शकों का दिल जीत लिया। 'हिवाड़ा री हूक' कार्यक्रम का रविवार से आगज हो गया। बंजारा मंच पर इस कार्यक्रम में हर संगीत प्रेमी को अपनी प्रतिभा दिखाने का पूरा मौका मिल रहा है।

चिकित्सा मंत्री ने श्रीजवाहिर चिकित्सालय का निरीक्षण किया

मंत्री ने मरीजों को बेहतर चिकित्सा सुविधा उपलब्ध कराने के लिए निर्देश



चिकित्सा एवं स्वास्थ्य मंत्री गजेन्द्रसिंह खीवसर ने मरीजों की कुशलक्षेम पूछी।

जयपुर/जैसलमेर। चिकित्सा एवं स्वास्थ्य मंत्री गजेन्द्रसिंह खीवसर ने अपनी जैसलमेर यात्रा के दौरान रविवार को जिला अस्पताल श्रीजवाहिर चिकित्सालय का औचक निरीक्षण किया। उन्होंने चिकित्सा व्यवस्थाएं देखीं एवं वार्डों का भ्रमण कर मरीजों की कुशलक्षेम पूछी एवं जिला अस्पताल में मिल रही निःशुल्क चिकित्सा सुविधा की जानकारी ली।

खीवसर ने मरीजों से निःशुल्क जांच एवं दवा योजना, मुख्यमंत्री आयुष्मान आरोग्य योजना सहित अन्य स्वास्थ्य कार्यक्रमों के बारे में मरीजों से फीडबैक लिया। साथ ही, टॉमा सेंटर की चिकित्सा व्यवस्था को भी देखा एवं निर्देश दिये कि यहां पर मरीज को तत्काल चिकित्सा सुविधाएं उपलब्ध कराई जाएं। चिकित्सा मंत्री ने अस्पताल के सर्जिकल वार्ड, मेडिकल वार्ड के

■ मरीजों की कुशलक्षेम पूछी, निःशुल्क चिकित्सा सुविधा का फीडबैक लिया

■ 'आने वाले समय में जैसलमेर-बाडमेर को विशेष रूप से चिकित्सक उपलब्ध करवाये जायें'

चिकित्सा सुविधाओं के बारे में प्रमुख चिकित्सा अधिकारी से जानकारी ली एवं निर्देश दिये कि चिकित्सक सेवा भावना से मरीज का उपचार करें।

उन्होंने कहा कि राज्य सरकार शीघ्र ही चिकित्सकों के रिक्त पदों पर और भर्ती करने जा रही है। आने वाले समय में जैसलमेर-बाडमेर को विशेष रूप से चिकित्सक उपलब्ध करवाये जाएंगे। पोकरण व जैसलमेर के बीच में लाइफ सपोर्ट एम्बुलेंस जल्द ही उपलब्ध करवा दी जाएगी, ताकि सड़क दुर्घटना के दौरान तत्काल स्वास्थ्य सेवाएं मिल सकें। इस दौरान जैसलमेर विधायक छोट्टीसिंह भाटी, पूर्व विधायक डॉ. जितेन्द्र सिंह, प्रमुख चिकित्सा अधिकारी डॉ. चन्दनसिंह तंवर, मुख्य चिकित्सा एवं स्वास्थ्य अधिकारी डॉ. राजेन्द्र कुमार पालीवाल भी मौजूद रहे।

वसुंधरा राजे के काफिले की पुलिस जीप पलटी, कई पुलिसकर्मी घायल

पाली, (नि.सं.)। पाली जिले में पूर्व मुख्यमंत्री वसुंधरा राजे के काफिले की एस्कोर्ट कर रही पुलिस की जीप पलट गई। हादसे में कुछ पुलिसकर्मी घायल हो गए, जिन्हें बाली के राजकीय अस्पताल में भर्ती कराया गया है।



जानकारी मिलते ही वसुंधरा राजे घायल पुलिसकर्मीयों के पास पहुंची।

भागचंद, सूरज, नवीन व जितेंद्र घायल हो गए। घायल पुलिसकर्मीयों को एम्बुलेंस

से बाली राजकीय अस्पताल में ले जाया गया है जहां उनका इलाज किया। काफिले

■ पूर्व मुख्यमंत्री वसुंधरा राजे ने घायलों को अस्पताल पहुंचाया

में सांसद पीपी चौधरी व बाली विधायक पुष्पेन्द्र सिंह राणवत साथ में थे। हादसे के जानकारी मिलते ही वसुंधरा राजे घायल पुलिसकर्मीयों के पास पहुंची। राजे ने घायलों को एम्बुलेंस में बिठाकर राजकीय चिकित्सालय बाली रवाना किया। उनके साथ बाली विधायक पुष्पेन्द्र सिंह को भेजा, जहां उनका प्राथमिक उपचार कर उनको छुट्टी दे दी।

तीन मोर मरे

बीकानेर, (नि.सं.)। जिले के खाजुवाला में तीन मोर की मृगफली के दाने के कारण मौत हो गई। ये मोर मृत अवस्था में मिले थे, जिन्हें वन विभाग के हवाले किया गया तो पोस्टमॉर्टम में स्पष्ट हुआ कि मृगफली के दाने के कारण तीनों मोरों ने दम तोड़ा है। खाजुवाला रेंज के दंतौर में ये हादसा हुआ है, जहां राष्ट्रीय पक्षी मृत अवस्था में मिले। क्षेत्रीय वन अधिकारी भैरवेंद्र सिंह ने बताया कि वन विभाग को बीएसएफ की रचना पोस्ट से सूचना मिली थी कि दंतौर रेंज अधीन के एलडी नहर की 94 आरडी के पट्टे पर चक 20 के एलडी में कुछ मोर मृत अवस्था में पड़े हैं। कुछ मोर घायल हैं, जिन्हें उपचार की सख्त आवश्यकता है। इस पर रेंजर और साइट इंचार्ज वनरक्षक ओमप्रकाश गोदारा, वनरक्षक रामसिंह तुरंत मौके पर पहुंचे। घायल मोर को प्राथमिक उपचार के बाद बीकानेर स्थित वन विभाग के रेस्क्यू सेंटर पहुंचाया गया।

प्रवासी परिंदों के संगीत से प्रकृति प्रेमी हो रहे आकर्षित



माही डेम की अथाह जलराशि में अठखेलियां करते प्रवासी परिंदे।

बांसवाड़ा, (नि.सं.)। सर्दी बढ़ने के साथ जिले में प्रवासी परिंदों की संख्या बढ़ती जा रही है। पर्यावरण प्रेमियों को इनकी गतिविधियां आकर्षित कर रही हैं। वहीं माही डेम में प्रवासी पक्षियों का कलरव गूज रहा है।

वागड पर्यावरण संस्थान के अध्यक्ष डॉ. दीपक द्विवेदी ने बताया कि

माही डेम की अथाह जलराशि में प्रवासी परिंदों का संगीत प्रकृति प्रेमियों को आकर्षित कर रहा है। यहां सींगल प्रजातियों का बड़ा समूह देखा जा सकता है। वहीं ब्लैक हेडेड गल व लेसर ब्लैक बेकडगल को शिकार करते देखा रोमांचक अनुभव है। उन्होंने बताया कि गल प्रजाति मूलतः समुद्री पक्षी है। बड़े

जलाशयों में भी इसकी उपस्थिति को देखा जा सकता है, इसका मुख्य भोजन मछली है। संस्थान के प्रवक्ता वैभव जोशी ने बताया कि माही डेम में सींगल के अलावा अनेक प्रजातियों के पक्षी देखे जा सकते हैं। इसके अलावा स्थानीय प्रजातियों के पक्षी भी बड़ी संख्या में मौजूद हैं।

'सीएसडी कैटिन का सामान आम बाजार में बिक्री होता पाया जाता है तो हमें सूचना दें'

जैसलमेर, (नि.सं.)। जैसलमेर में तीन तारा होटल में जीएसटी परिषद की बैठक संपन्न होने के पश्चात शनिवार को परिषद अध्यक्ष एवं केंद्रीय वित्तमंत्री निर्मला सीतारमन प्रेस से रूबरू हुईं।

प्रेस कॉन्फ्रेंस में सीतारमन ने प्रेस प्रतिनिधियों को हाथ जोड़कर निवेदन किया कि परिषद बैठक में निर्णय होने से पहले अनुमान से फूड डीलिवरी जीएसटी के समाचर का प्रसारण नहीं करना चाहिये। उन्होंने बताया कि इससे जनता में गलत संदेश जाता है, प्रेस को ऐसा नहीं करना चाहिये।

दैनिक राष्ट्रदूत संवाददाता अचलदास डांगरा पूछे गए सवाल कि सीएसडी कैटिन में दी जाने वाली लगभग दो हजार करोड़ के जीएसटी की छूट का दुरुपयोग हो रहा है, सीएसडी कैटिन का सामान मिलीभंगती से बाजार में बिक्री होता है उसे बंद करने हेतु कार्यवाही करनी चाहिए ताकि जीएसटी छूट का लाभ सही हाथों में पहुंचे, जबकि

■ केंद्रीय वित्तमंत्री निर्मला सीतारमन प्रेस से रूबरू हुईं

मिला कि सीएसडी कैटिन में दी जाने वाली जीएसटी की छूट जवानों को दी जाने वाली सरकार को मदद है, अगर सीएसडी कैटिन का सामान आम बाजार में बिक्री होता पाया जाता है तो हमें भविष्य में सूचना देवें कार्यवाही होगी। डांगरा का दूसरा सवाल होटलों में शादी

विवाह में शादी वाले परिवार से भुगतान का कुछ हिस्सा नगद लेकर उसका बिल नहीं बनाकर (अंडर बिलिंग) कर जीएसटी चोरी करना, निजी होस्पिटलों द्वारा सरकारी आयुष्मान योजनाओं का मरीज को फायदा देने से पहले कुछ रकम मरीज परिवार से नगद लेकर इलाज किया जाता है, जिसका जीएसटी चोरी होता है। इसी तरह व्यापारियों द्वारा अंडर बिलिंग करके जीएसटी कम देना और फर्क की रकम नगद लेकर

जीएसटी कलेक्शन में देश को चोट पहुंचाना क्यों हो रहा है, जीएसटी परिषद क्या कार्यवाही कर रहा है, सही कार्यवाही होने पर जीएसटी कलेक्शन वर्तमान से कई गुना बढ़ सकता है। उत्तर में केंद्रीय वित्तमंत्री निर्मला सीतारमन ने बताया कि इस सम्बन्ध में परिषद कार्यवाही में सुधार करेगी ताकि देश का जीएसटी संरक्षित बढ़ सके। परिषद अध्यक्ष द्वारा सार्थक प्रश्न के लिए संवाददाता को धन्यवाद दिया गया।

वित्तमंत्री निर्मला सीतारमन ने सोनार दुर्ग देखा

जैसलमेर, (नि.सं.)। केंद्रीय वित्तमंत्री निर्मला सीतारमन ने रविवार को सुबह राजस्थान के एक मात्र रहवासी जैसलमेर के किले सोनार दुर्ग को निहारा। सोनार दुर्ग भ्रमण के दौरान केंद्रीय वित्तमंत्री निर्मला सीतारमन को गाइड गजेन्द्र शर्मा ने दुर्ग में जैसलमेर रियासत के संग्रहालय की विस्तार से जानकारी दी।



जैसलमेर में वित्तमंत्री निर्मला सीतारमन के साथ अचलदास डांगरा।

भ्रमण के दौरान जैसलमेर विधायक छोट्टीसिंह भाटी, जैसलमेर कलेक्टर प्रतापसिंह, भाजपा शहर अध्यक्ष अरुण पुरोहित उनके साथ रहे। दुर्ग भ्रमण के दौरान देश-विदेश से आये पर्यटकों विशेषकर महिलाओं ने सीतारमन के संग सेल्फी एवं फोटो लिए। इससे पूर्व शनिवार रात्रि को सीतारमन जैसलमेर में पिछले 566 वर्ष से निवास कर रहे छतितदास डांगरा परिवार के सदस्य अचलदास डांगरा से मिलीं एवं बधाई देकर यादगार फोटो लिया।

उन्होंने डांगरा को बताया कि जैसलमेरवासियों की आवभगत सुंदर लगी। उन्होंने बताया कि जीएसटी परिषद की 55वीं बैठक को जैसलमेर में करवाने का श्रेय भारतीय रिजर्व बैंक

के गवर्नर संजय मल्होत्रा को जाता है। उसके बाद केंद्रीय वित्तमंत्री निर्मला सीतारमन रात्रि में जिले के खुहड़ी गांव

प्रस्थान कर गईं, जहां मारवाड़ी लोक कलाकारों द्वारा प्रस्तुत किये गये कार्यक्रम देख मंत्रमुग्ध हो गईं।

विदेशी नस्ल के 19 खूंखार कुत्तों पर लगाया जा रहा करोड़ों का सट्टा पकड़ा

कांग्रेस नेता के बेटे के फार्म हाउस में विदेशी डॉग्स की फाइटिंग पर सट्टा लगाया जा रहा था

हनुमानगढ़, (नि.सं.)। कांग्रेस नेता के बेटे के फार्म हाउस में विदेशी डॉग्स की फाइटिंग पर करोड़ों का सट्टा लगाया जा रहा था। पुलिस ने विदेशी नस्ल के 19 प्रतिबंधित कुत्तों पर सट्टाबाजी कर रहे 81 लोगों को गिरफ्तार किया है। कुत्तों को फार्म हाउस में ही निगरानी में रखा है। पुलिस ने मौके से 15 वाहन भी जब्त किए हैं, कुछ लोगों से लाइसेंस भी हथियार भी बरामद हुए हैं। मामला हनुमानगढ़ जिले के टाउन थाना इलाका है। डॉंग की फाइटिंग पर करोड़ों रुपए की सट्टाबाजी की सूचना पर पुलिस ने देर रात कांग्रेस नेता के बेटे के फार्म हाउस पर छापा मारा।

हनुमानगढ़ एसपी अरशद अली ने बताया कि कांग्रेस के पंचायत समिति सदस्य बानीमर बगडिया के बेटे अमन बगडिया के फार्म हाउस पर रात दो बजे पुलिस ने छापा मारा। चक बृद्धसिंहवाला रोड़ी गाइड स्थित इस फार्म हाउस में

विदेशी नस्ल के प्रतिबंधित खूंखार कुत्तों पर सट्टा लगाया जा रहा था। मौके से दांव लगाते 81 लोगों को गिरफ्तार किया है। कई लोग पुलिस का छापा पड़ते ही मौके से दीवार कूदकर फरार हो गए। एसपी ने बताया कि सूचना मिली कि टाउन क्षेत्र के एक फार्म हाउस में पंजाब और हरियाणा के कुछ लोग आए हुए हैं, जो देश में प्रतिबंधित नस्ल के कुत्तों की फाइटिंग करवाकर करोड़ों रुपयों का दांव लगाएंगे। इस पर संगठित सीओ करण सिंह, टाउन सीआई मौनिका बिशोई, जंक्शन सीआई सतपाल बिशोई की टीम गठित की गई और फार्म हाउस पर दबिश दी गई, जहां पर मौजूद लोग कुत्तों की फाइटिंग पर रुपयों का दांव लगा रहे थे। अरशद अली ने बताया कि सट्टा लगाते पकड़े गए आरोपियों में अधिकतर लोग पंजाब-हरियाणा के रहने वाले हैं, जो प्राइवेट गाड़ियों में कुत्तों को लाए थे। कुछ कुत्ते फाइट के कारण घायल अवस्था में

■ पुलिस ने 81 लोगों को गिरफ्तार किया, कुछ लोग फरार हुये, हथियार भी बरामद किये

मिले। उनका इलाज करवाया जा रहा है। इन कुत्तों को फार्म हाउस में ही पुलिस की निगरानी में रखा गया है। आरोपियों के खिलाफ पशु क्रूरता निवारण अधिनियम और गैबलिंग एक्ट के तहत मामला दर्ज कर पृथक्ता की जा रही है।

एसपी अरशद अली ने बताया कि पकड़े गए आरोपियों ने सोशल मीडिया पर एक बल्ली ग्रुप बना रखा है, जिसमें करीब 250 मंबर जुड़े हुए हैं। यह सभी लोग ग्रुप के माध्यम से अला-अलाग स्थानों पर थोड़े समय के अंतराल के बाद डॉंग फाइट निर्धारित करते हैं। एक

फाइट में करोड़ों रुपए के दांव लगाए जाते हैं।

एसपी ने बताया कि प्रवीण खान, रविंद्र कुमार, कार्तिक जाट, आकाश जटसिख, गगनदीप ओलखा, प्रहलाद, संजय गोस्वामी, निचाज मोहम्मद, हेमंत कुमार, बरकत अली, विश्वजीत, महावीर सिंह, संदीप कुमार सहित पंजाब और हरियाणा के विभिन्न शहरों के 81 लोगों को गिरफ्तार किया है। एसपी अरशद अली ने बताया कि इस तरह की यह जिले में पहली बड़ी कार्रवाई है, जिसमें डॉंग फाइट पर सट्टा लगाते इतनी बड़ी संख्या में लोगों को पकड़ा गया कि थाने की हवालात ही छोटी पड़ गई और आरोपियों को खुले आसमान के नीचे बैठाया गया। आरोपियों का मेडिकल मुआयना करवाने के लिए पुलिस लाइन से बस बुलाने पड़ी। कई लोगों ने अपने परिचितों को छुड़वाने के लिए सिफारिश की। वहीं कुछ स्थानीय नेता

भी अपने संपर्क के लोगों के बीच बचाव के लिए थाने पहुंचे, लेकिन किसी को छोड़ा नहीं गया।

अरशद अली ने बताया कि पालतू कुत्तों के हमलों से लोगों की मौत की बढती घटनाओं के बीच केंद्र सरकार ने पिटबुल टेरियर, टोसा इनु, अमेरिकन स्टेफोर्डशायर टेरियर, फिला ब्रासीलेरियो, डोगो अर्जेंटीनो, अमेरिकन बुलडॉग, बोअरबोएल, कॉगल, टार्नजैक, बैडोग, सरप्लानिनैक, जापानी टोसा, अकित इनु, मॉस्टिफ, रॉटविलर, रोडेशियन रिड्जबैक, कैनारियो, अकबाश, मास्को गार्ड डॉग, वोल्फ डॉग, जर्मन शेफर्ड सहित खूंखार कुत्तों की 23 नस्लों को बिक्री और उनके प्रजनन पर प्रतिबंध लगाने के आदेश दिए थे। पिटबुल जब एक बार किसी को अपने शिकार में ले लेता है, तो उसके जबड़े एक तरह से लॉक हो जाते हैं और फिर उससे छुड़ाना बेहद मुश्किल होता है।

निजी आवासीय विद्यालय में पढ़ने वाले छात्र की मौत, प्रदर्शन किया

छात्र की मौत पर परिजन और ग्रामीणों ने करौली अस्पताल में प्रदर्शन कर ज्ञापन सौंपा

करौली, (निर्स)। करौली के निकटवर्ती कुड़गांव थाना क्षेत्र के सलेमपुर गांव स्थित एक निजी आवासीय विद्यालय में पढ़ने वाले छात्र की मौत पर परिजन और ग्रामीणों ने करौली अस्पताल में प्रदर्शन कर ज्ञापन सौंपा। परिजनों ने हॉस्टल के शिक्षकों पर ही मारपीट के आरोप लगाए हैं।

मामले में करौली विधायक दर्शन सिंह गुर्जर, सपोटरा पुलिस उपाधीक्षक कन्हैयालाल और करौली के कार्यवाहक उपजिला कलेक्टर कौशल गर्ग ने समझाईश कर मामला शांत कराया। इसके बाद परिजन पोस्टमार्टम पर सहमत हुए। मृतक का मेडिकल बोर्ड से पोस्टमार्टम कराया गया। मामले को लेकर पुलिस ने दो आरोपी शिक्षकों को भी हिरासत में लिया है। पुलिस मामले की जांच कर रही है। परिजनों ने आरोपी शिक्षकों के खिलाफ हत्या की धाराओं में मामला दर्ज करने, पीड़ित परिवार को आर्थिक सहायता देने और आवासीय विद्यालय को सीज करने की मांग की है। पुलिस प्रशासन ने नियम अनुसार उचित कार्रवाई का भरोसा दिया है। युवा नेता राजेंद्र मनेमा ने बतव्या कि मृतक



करौली अस्पताल में विधायक दर्शनसिंह गुर्जर ने परिवारजनों से समझाईश की।

बालक दिलराज मीणा पुत्र राम अवतार मीणा (14) निवासी गांवड़ा मीणा है। मृतक चार भाई और दो बहन थे। मृतक बालक का पिता मजदूरी का कार्य करता है। सलेमपुर गांव स्थित आवासीय विद्यालय में सातवीं कक्षा का छात्र था। परिजनों का आरोप है कि विद्यालय के ही दो शिक्षकों ने बालक

से मारपीट की जिससे बालक गंभीर रूप से घायल हो गया। आरोप है कि विद्यालय से परिजनों को किसी ने सूचना नहीं दी। विद्यालय के ही किसी अन्य व्यक्ति द्वारा सूचना मिलने पर परिजन विद्यालय पहुंचे, जहां से बालक को लेकर गंगपुर के निजी अस्पताल में भर्ती कराया, जहां से दो दिन बाद बालक को करौली के

सरकारी अस्पताल लेकर आए। यहां से बालक को गंभीर अवस्था में जयपुर रैफर कर दिया। 21 दिसंबर शाम को जयपुर ले जाते समय बालक कि रास्ते में मौत हो गई। इसके बाद परिजन मृतक को लेकर करौली अस्पताल पहुंचे और शव को मोचरी में रखवाया। घटना की जानकारी मिलते ही बड़ी संख्या

- पीड़ित परिवार को आर्थिक सहायता, आरोपियों की गिरफ्तारी और आवासीय विद्यालय को सीज करने की मांग की
- परिजनों ने आवासीय विद्यालय के शिक्षकों पर मारपीट के आरोप लगाए, तीन शिक्षक हिरासत में

में लोग अस्पताल में जमा हुए और प्रदर्शन किया। साथ ही पीड़ित परिवार को आर्थिक सहायता, आरोपियों की गिरफ्तारी और आवासीय विद्यालय को सीज करने की मांग की। सपोटरा पुलिस उपाधीक्षक कन्हैयालाल ने बताया कि मामले में दो लोगों को हिरासत में लिया है और जांच की जा रही है। साथ ही परिजन और ग्रामीणों की मांग पर आरोपियों के खिलाफ हत्या का मामला दर्ज किया जाएगा।

केंद्रीय मंत्री शेखावत ने किए श्री सांवलिया सेठ के दर्शन



केंद्रीय मंत्री राजेंद्र सिंह शेखावत ने विधायक एवं अधिकारियों से चर्चा की।

मंडफिया, (निर्स)। केंद्रीय मंत्री राजेंद्र सिंह शेखावत ने भगवान श्री सांवलिया सेठ मंडफिया के दर्शन किए। जानकारी के अनुसार केंद्रीय संस्कृति एवं पर्यटन मंत्री राजेंद्र सिंह शेखावत रविवार सुबह भगवान श्री सांवलियाजी सेठ के दर्शन करने मंडफिया पहुंचे। दर्शन के दौरान केंद्रीय मंत्री शेखावत का मंदिर परंपरा के अनुसार उपरना ओढ़ाकर भगवान का महाप्रसाद एवं तस्वीर भेंट कर स्वागत एवं सम्मान किया गया। इस मौके पर केंद्रीय मंत्री

शेखावत के स्वागत में आए चित्तौड़गढ़ विधायक चंद्रभान सिंह आक्या, कपासन विधायक अर्जुनलाल जीनगर ने भी सांवलिया सेठ के दर्शन किए। मंदिर मंडल की ओर से केंद्रीय मंत्री शेखावत का अतिरिक्त जिला कलेक्टर प्रभा गौतम, भदोसर उपखंड अधिकारी ऋषि सुधांशु पांडे, मंदिर के प्रशासनिक अधिकारी नंदकिशोर टेलर, मंदिर प्रभारी राजेंद्र कुमार शर्मा, सुरक्षा प्रभारी भैरुगिरी गोस्वामी, संस्थापन प्रभारी लेहरीलाल गाडरी आदि ने

गुलदस्ता भेंटकर स्वागत किया। इस मौके पर श्री सांवलियाजी मंदिर बोर्ड के पूर्व अध्यक्ष सत्यनारायण शर्मा, मंडफिया पूर्व सरपंच हजारीदास वैष्णव, सांवलियाजी मंदिर बोर्ड के पूर्व सदस्य भैरुलाल गाडरी भूलखड़ा, भैरुलाल सोनी मंडफिया, मंडफिया जोएसएस सदस्य भगवान लाल तिवारी, घनश्याम सिंह गुड्डा, रमेशचंद्र वैष्णव, सचिन वैष्णव सहित सैकड़ों भाजपा कार्यकर्ताओं ने केंद्रीय मंत्री शेखावत का स्वागत किया।

813वां सालाना उर्स : तैयारियां शुरू

अजमेर, (कासं)। ख्वाजा मोइद्दीन हसन चिश्ती (ख्वाजा साहब) के 813वें सालाना उर्स की अनौपचारिक शुरुआत 28 दिसंबर को उर्स की रस्म के साथ होगी। 31 दिसंबर को छड़ियां लेकर मलंग अजमेर पहुंचेंगे। जिला प्रशासन ने भी उर्स की तैयारियां शुरू कर दी हैं। कायड़ विश्राम स्थली पर उर्स में आने वाले जायरी की सुविधा के लिए 17 डोम बनाए जाएंगे, जिसमें 16 छोटे और एक बड़ा डोम शामिल है। ख्वाजा गरीब नवाज के उर्स की छड़ियां लेकर कलंकर व मलंग गत दिनों दिल्ली से रवाना हो गए, जो 31 दिसंबर को अजमेर पहुंचेंगे। जिला प्रशासन द्वारा उर्स की तैयारियों के मद्देनजर देश प्रदेश पर आने वाले जायरी के लिए कायड़ विश्राम स्थली पर टेंट और डोम लगाने का कार्य रविवार से शुरू होगा। एडीए प्रशासन द्वारा 2 करोड़ 40 लाख रुपए के बर्क ऑर्डर जारी किए। एडीए द्वारा जयपुर की फर्म टेंट लगाने की जिम्मेदारी दी है, यह फर्म विश्राम स्थली पर 17 डोम लगाएगी।

राशन की दुकान से गेहूं के 2 2 3 कट्टे चोरी

पावटा, (निर्स)। समीपस्थ ग्राम करौली स्थित राशन दुकान की दुकान से अज्ञात बदमाश गेहूं के 2 2 3 कट्टे चुराकर ले गए। प्रागपुरा थाना पुलिस दल ने घटनास्थल पहुंचकर जांच की। चोरों का पता नहीं चल पाया है। पुलिस उनकी तलाश कर रही है।

उचित मूल्य (राशन दुकान) राशन डीलर राकेश सिंह शेखावत पुत्र महेश

सिंह शेखावत ने पुलिस को बताया कि उसने अपनी पत्नी लक्ष्मी कंवर के नाम से ग्राम पंचायत कैरोडी में उचित मूल्य (राशन दुकान) का लाइसेंस ले रखा है। वहीं ग्राम पंचायत करौली में भी उचित मूल्य (राशन दुकान) अटैचमेंट में ले रखी है। ग्राम पंचायत करौली में उचित मूल्य (राशन दुकान) दो दुकानों में 2 2 3 गेहूं के कट्टे थे व ग्राम पंचायत कैरोडी में उचित मूल्य (राशन दुकान) में 1 8 6 गेहूं के कट्टे थे। 21 दिसंबर को दोपहर में दुकान मालिक सुभाष यादव उर्फ मलुक ने फोन पर बताया कि दुकान के आगे गेहूं बिखरे पड़े हैं। सूचना पर आकर दुकान संभाली तो दुकान का ताला टूटा हुआ था व 2 2 3 गेहूं के कट्टों में से केवल 8 कट्टे मिले। अज्ञात चोर दुकान के ताले तोड़कर चुरे व गेहूं के कट्टे चुराकर ले गए।

दुष्कर्म मामले में एक गिरफ्तार

मानपुरा माचेड़ी, (निर्स)। चंदवाजी थाना पुलिस ने एक नाबालिग बालिका का अपहरण करने व दुष्कर्म करने के आरोप में एक आरोपी को गिरफ्तार किया है। जयपुर ग्रामीण पुलिस अधीक्षक आनन्द शर्मा ने बताया है कि नाबालिग पीड़िता के परिजनों ने रिपोर्ट दर्ज करवाई थी कि गत 8 नवंबर की रात्रि में नरेंद्र चौधरी उर्फ बाबू परिवारी की नाबालिग लड़की को बहला फुसलाकर व डरा धमकाकर उसके साथ गलत काम करने

के उद्देश्य से उठाकर ले गया। इस पर प्रकरण दर्ज कर पुलिस ने जांच शुरू की। चंदवाजी थाना प्रभारी सुगन सिंह के नेतृत्व में टीम का गठन किया गया। गठित टीम द्वारा जानकारी एकत्र कर व तकनीकी सहायता से नाबालिग बालिका को दस्तयाब किया गया तथा नाबालिग बालिका का अपहरण कर उसके साथ दुष्कर्म करने वाले आरोपी नरेंद्र चौधरी उर्फ बाबू परिवारी गिरफ्तार किया गया है।

दर्शनार्थी पर तलवार से हमला

टोक, (निर्स)। नासिरदा थाना क्षेत्र स्थित रानक्या बालाजी मन्दिर परिसर में दर्शन करने आये एक युवक पर दूसरे युवक ने तलवार से हमला कर दिया, जिसे गम्भीर घायल अवस्था में नासिरदा अस्पताल ले जाया गया, जहां से उसे देवली चिकित्सालय रैफर कर दिया। शनिवार को रानक्या बालाजी मन्दिर में दर्शन करने आये हेमराज पुत्र रामलाल गुर्जर निवासी नयावास कलौली को दूसरे युवक हेमराज पुत्र लालाराम गुर्जर ने तलवार से हेमराज पर अचानक तीन-चार बार वार कर दिया, इससे हेमराज घायल हो गया और वहीं बेहोश हो गया। अचानक हुए हमले से अन्य श्रद्धालुओं में अफरा-तफरी मच गई एवं मौका पाकर आरोपी वहां से भाग गया। सूचना पर पहुंची नासिरदा थाना पुलिस ने घायल को स्थानीय नासिरदा अस्पताल में भर्ती कराया, जहां उसे गम्भीर हालत होने के कारण देवली चिकित्सालय रैफर कर दिया। थायल होने से हेमराज को गम्भीर चोटें आई हैं।

छारसा में 50 साल पुराने अतिक्रमण को हटाया

मनोहरपुर, (निर्स)। छारसा ग्राम पंचायत में राजस्व विभाग की टीम ने जेसीबी की मदद से 50 साल पुराने अतिक्रमण को हटाकर आमजन को राहत पहुंचाई है। यह अतिक्रमण पंचायत भवन के सामने से मोक्षधाम तथा किशन दास जी महाराज के जोहड़े में जाने वाले रास्ते में करीब 50 साल पुराना था।

जानकारी के अनुसार छारसा ग्राम के आम रास्ते में करीब 50 साल पुराना अतिक्रमण था। जिससे लोगों को आवागमन में परेशानी का सामना करना पड़ रहा था। जिला कलेक्टर जितेंद्र सोनी के आदेशों की पालना के तहत उक्त मामले में ग्राम पंचायत की मांग पर उप तहसीलदार दीपल चौधरी मनोहरपुर के

सड़क सुरक्षा अभियान चलाया

जयपुर। मुख्यमंत्री भजनलाल शर्मा के निर्देश पर पूरे राज्य में सड़क दुर्घटना को रोकने के लिए सड़क सुरक्षा जन चेतना अभियान चलाया रहा है। युवा मामले एवं खेल विभाग के शासन सचिव डॉ. नीरज के. पवन ने बताया कि राज्य में 23 से 30 दिसंबर 2024 तक विशेष अभियान चलाया जा रहा है। राजस्थान युवा बोर्ड के सदस्य सचिव कैलाश चंद पहाड़िया ने बताया कि इस अभियान में विभिन्न प्रकार की प्रतियोगिताएं जैसे यातायात नियमों की जानकारी, लघु फिल्म एवं पोस्टर प्रतियोगिता के माध्यम से जन चेतना की जाएगी। इस संबंध में सभी जिला युवा बोर्ड के अध्यक्षों को आवश्यक निर्देश प्रदान किए गए हैं कि नेशनल एंड स्टेट हाईवे चयनित कर 20-20 युवाओं का समूह बनाकर सड़क सुरक्षा संबंधी जानकारी दी जाये।

छात्रावास में अनियमितताओं को लेकर छात्रों में रोष

आरोप है कि छात्रों को भोजन निर्धारित मेन्यू के अनुसार नहीं दिया जा रहा है

बीदासर, (निर्स)। निकटवर्ती ग्राम सांडवा में स्थित राजकीय अम्बेडकर छात्रावास में व्यापक अनियमितताओं को लेकर छात्रों ने नारेबाजी कर रोष प्रकट किया। मामले को लेकर मानवधिकार एवं भ्रष्टाचार उन्मूलन संगठन के तहसील अध्यक्ष एडवोकेट गोविंद मेघवाल ने छात्रावास के संचालन में बरती जा रही अनियमितताओं को लेकर समाज कल्याण अधिकारी राजेंद्र स्वामी को पत्र भेजकर अवगत करवाया।

पत्र में लिखा है कि छात्रावास में रह रहे छात्रों के साथ छात्रावास अधीक्षक

द्वारा दुर्व्यवहार किया जा रहा है एवं छात्रावास के संचालन में भयंकर अनियमिततायें बरती जा रही हैं। छात्रावास में छात्रों के नहाने हेतु गर्म पानी की व्यवस्था नहीं है जिस कारण छात्र इस भयंकर सर्दी के मौसम में ठण्डे पानी से नहाने को मजबूर हैं जिससे कई छात्र बीमार हो गये। छात्रों को भोजन भी निर्धारित मेन्यू के अनुसार नहीं दिया जा रहा है और छात्रों से ही रसोई में रोटियां सेकने का कार्य करवाया जाता है। छात्रों को रात्रि 10 बजे के बाद लाइट नहीं जलाने देते हैं। छात्रावास में एक अज्ञात

- छात्रों से ही रसोई में रोटियां सेकने का कार्य करवाने सहित कई आरोप

व्यक्ति अवैध तरीके से छात्रावास में निवास कर रहा है और छात्रावास की सुविधाओं का दोहन कर रहा है, इतना ही नहीं उक्त व्यक्ति दादागिरी दिखाकर और छात्रों को डराकर उनसे जबर्दस्ती छात्रावास के शौचालयों की सफाई भी करवा रहा है और छात्रावास में छात्रों के

साथ दुर्व्यवहार किया जा रहा है। ज्ञापन में यह भी लिखा है कि छात्रावास अधीक्षक द्वारा छात्रों को डराया-धमकाया जा रहा है और छात्रावास से निकाल देने की धमकियां दी जा रही हैं। हॉस्टल में रहने वाले छात्रों की कोई सुनवाई नहीं कर रहा है जो छात्रों के अधिकारों का हनन है। सरकार द्वारा गरीब, पिछड़े छात्रों के उत्थान के लिए यह छात्रावास की सुविधा दी जाती है। छात्रावास में छात्रों के साथ इस प्रकार दुर्व्यवहार और शोषण, शारीरिक एवं मानसिक प्रताड़ना किसी भी प्रकार से

उचित नहीं है। वही पत्र की प्रति सामाजिक न्याय एवं अधिकारिता मंत्री और जिला कलेक्टर को भी भेजकर यथाशीघ्र जांच कर नियमानुसार कार्यवाही कर छात्रावास में हो रही अव्यवस्थाओं का निराकरण करने की मांग की गई। मामले को लेकर बीदासर समाज कल्याण अधिकारी राजेंद्र स्वामी ने कहा कि छात्रावास में अव्यवस्थाओं की शिकायत मिली है, जिसकी जांच की जा रही है। जांच में दोषी पाए जाने पर विभागीय कार्रवाई प्रस्तावित की जाएगी।

व्यावर, (निर्स)। पुलिस थाना जैतारण द्वारा 7600 रुपये की जाली भारतीय मुद्रा जब्त की गई है। दो आरोपी तौहीद शेख व मनीष माली निवासी निमाज को गिरफ्तार किया गया है। मुख्य सरगना निरंजन वैष्णव के किराये के कमरे से नोट छापने के कार्य में प्रयुक्त कम्प्यूटर, लैपटॉप व अन्य मशीनरी भी जब्त कर ली गई है।

गौरतलब है कि मुख्य सरगना निरंजन वैष्णव पूर्व में भीलवाड़ा पुलिस द्वारा भी किया जा चुका है। मुख्य सरगना निरंजन की जैतारण थाना पुलिस द्वारा तलाश की जा रही है। आरोपी निरंजन वैष्णव पुलिस थाना व्यावर सट्टर एवं जिला भीलवाड़ा में भी वांछित है। जिला

उन्होंने बताया कि हमने नकली नोट निरंजन वैष्णव निवासी आकोदिया पुलिस थाना आनन्दपुर कालू हाल के निवासी निमाज जो को अपने किराये के कमरे में लैपटॉप, प्रिन्टर व अन्य मशीनरी से जाली नोट छापने का काम कर रहा है। निरंजन वैष्णव के कमरे पर दबिश दी, आरोपी निरंजन वैष्णव को भनक लगाने पर फरार हो गया, लेकिन कमरे में रखे जाली नोट, लैपटॉप प्रिन्टर व मशीनरी इत्यादी को जब्त कर आरोपी तौहीद शेख पुत्र फकीर मोहम्मद निवासी प्रजापती का मोहल्ला निमाज, मनीष पुत्र रामनिवास उर्फ राजु माली निवासी बेरा महादेव को बाड़ी निमाज को गिरफ्तार किया।

राहगीरों से मोबाइल छीनने का आरोपी गिरफ्तार

निवाई, (निर्स)। ईवनिंग वाक कर रहे राहगीरों से मोबाइल छीनकर ले जाने का एक आरोपी पुलिस ने गिरफ्तार किया है। आरोपी मोबाइल लुटेरे से पुलिस ने आठ मोबाइल फोन भी जब्त किए हैं। आरोपी कैंगला गैंग का सदस्य बताया गया है।

- आरोपी कैंगला गैंग का सदस्य है, आठ मोबाइल जब्त
- तीन दिन तक पुलिस जवानों ने आरोपी की तलाश की



पुलिस थाने में गिरफ्तार मोबाइल लुटेरा।

कर रहा था। तभी पीछे से मोटरसाइकिल पर सवार दो लोग आए और मोबाइल छीनकर फरार हो गए। जिला स्पेशल टीम निवाई पोपलु द्वारा दर्ज प्रकरण में आसपास के सीसीटीवी कैमरे के फुटेज प्राप्त कर जांच की गई। उक्त प्रकरण में पूर्व में चालानमुदा आरोपियों से भी पूछताछ की गई। पुलिस टीम ने महावीर ढाबा बाइपास के समीप से आरोपी नवल किशोर मीणा पुत्र श्योजीराम मीणा निवासी

बाद मुरलीपुरा थाना कोटखावद जिला जयपुर को डिटोन के बाद पूछताछ कर जुर्रम प्रमाणित होने पर गिरफ्तार कर लिया। थानाधिकारी वर्मा ने बताया कि पुलिस ने आरोपी से प्रकरण में छीने गए मोबाइल के अलावा अन्य सात मोबाइल भी बरामद किए हैं। पुलिस ने लालसोट, रामगढ़ व पचवारा क्षेत्र में वेश बदलकर तीन दिन तक आरोपी की तलाश की। पुलिस आरोपी से लगातार पूछताछ कर रही है।

झुंझुनूं में निजी अस्पताल और डॉक्टरों पर इलाज में लापरवाही का आरोप

अस्पताल के बाहर हंगामा, महिला की मौत के लिए डॉक्टरों पर आरोप लगाया

सुलताना, (निर्स)। झुंझुनूं में एक बार फिर एक निजी अस्पताल और उसके डॉक्टरों पर इलाज में लापरवाही का आरोप लगा है। जानकारी के अनुसार सुलताना गांव की 55 वर्षीय छोटी बानो को इलाज के लिए करीब दो महीने पहले चिड़ावा कस्बे के जयपुर अस्पताल में भर्ती करवाया गया था। परिजनों का आरोप है कि उस वक्त जब छोटी बानो का इलाज किया।



महिला की मौत होने पर परिजनों ने हंगामा किया।

तब डॉक्टरों ने लापरवाही से छोटी बानो के लीवर में कट लगा दिया और पिल्ट की थैली को भी खुला छोड़ दिया, जिससे मवाद हो गई और लगातार छोटी बानो की तबियत बिगड़ती रही। परिजनों का यह भी आरोप है कि जब तबियत बिगड़ी तो अस्पताल के डॉक्टरों ने उसे जयपुर रैफर कर दिया। अब छोटी बानो की इलाज के दौरान ही मौत हो गई। तब परिजन शव को लेकर जयपुर अस्पताल पहुंचे और कार्रवाई की मांग करने लगे। मौके पर पहुंचे सीआई

विनोद सामरिया तथा बस स्टैंड चौकी प्रभारी बलबीर चावला ने समझाईश की तो परिजन पोस्टमार्टम पर राजी

हुए। इधर, परिजनों ने मीडिया को अस्पताल के संचालक डॉ. नरेंद्र गिल का एक वीडियो भी उपलब्ध करवाया है, जिसमें दोनों पक्षों की इलाज को लेकर बहस हो रही है। डॉ. गिल इस वीडियो के शुरूआत में यह कह रहे

कि उन्होंने अपना इलाज किया है। जब उनके संपल में नहीं आया तो उन्होंने जयपुर भेज दिया। डॉ. गिल बातों ही बातों में यह तक कह रहे हैं कि बिगड़ गया तभी तो जयपुर भेजा था। हम मीडिया को उपलब्ध करवाए गए वीडियो की पुष्टि नहीं करते। लेकिन पुलिस ने परिजनों की रिपोर्ट लेकर कार्रवाई शुरू कर दी है। जानकारी के अनुसार झुंझुनूं में चिकित्सक की लापरवाही का यह कोई नया मामला नहीं है। इससे पहले डॉ. संजय घनखड़ का किडनी कांड और बीडीके अस्पताल के चिकित्सकों द्वारा जिंदा व्यक्ति का फर्जी पोस्टमार्टम कांड काफी चर्चा में रह चुका है। इस मामले को जयपुर अस्पताल के संचालक डॉ. नरेंद्र गिल ने सभी आरोपों को नकारा है। साथ ही कहा है कि दो महीने जब अस्पताल में अपरेशन किया गया था। तब स्वस्थ होकर महिला पर गई थी। इसके बाद तबियत बिगड़ी है।



विश्व कप में पदक नहीं जीत पाने का मलाल है और वह इस कमी को 2026 में होने वाले टूर्नामेंट में पूरा करना चाहते हैं।
- हरमनप्रीत सिंह

भारतीय हॉकी टीम के कप्तान, विश्वकप में पदक नहीं जीतने का मलाल करते हुए।



खेल जगत

आज का खिलाड़ी



विराट कोहली

टीम इंडिया के स्टार बल्लेबाज विराट कोहली किसी न किसी कारण अक्सर चर्चाओं में रहते हैं। मौजूदा समय में वह भारतीय टीम के साथ ऑस्ट्रेलियाई दौरे पर हैं। जहां उन्होंने पहले टेस्ट में शतकीय पारी खेली लेकिन उसके बाद के टेस्ट मैचों में उनका बल्ला शांत रहा। वहीं

क्या आप जानते हैं?... एक टेस्ट मैच में सर्वाधिक रन बनाने का रिकॉर्ड इंग्लैंड के खिलाड़ी ग्राहम गूच के नाम है। गूच ने 1990 में भारत के खिलाफ 333 और 123 रन बनाए।

राष्ट्रपत बीकानेर, 23 दिसम्बर, 2024 5

भारतीय टीम मेलबर्न पहुंच गई है जहां उसे ऑस्ट्रेलिया के खिलाफ 26 दिसंबर से बॉक्सिंग डे टेस्ट खेलेना है। साथ ही विराट कोहली ने बॉक्सिंग डे से पहले अपना हेयरस्टाइल चेंज किया है, जो की सोशल मीडिया पर काफी वायरल हो रहा है।

रोहित शर्मा और आकाश दीप अभ्यास सत्र में हुए चोटिल



मेलबर्न, 22 दिसंबर। भारतीय कप्तान रोहित शर्मा और तेज गेंदबाज आकाश दीप को रविवार को मेलबर्न क्रिकेट ग्राउंड में अभ्यास करते हुए चोट लग गई। यह घटना उस समय हुई जब

रोहित स्पिन गेंदबाजी के खिलाफ अभ्यास कर रहे थे। इस दौरान पुल शॉट खेलने के प्रयास में अपने बाएं घुटने पर चोट लगा बैठे। टीम के फिजियो ने तुरंत कप्तान का इलाज किया और सूजन को

कम करने के लिए उनके बाएं घुटने पर बर्फ लगाई। वहीं तेज गेंदबाज आकाश दीप को बल्लेबाजी के दौरान हाथ में चोट लग गई है। आकाश दीप ने कहा, जब आप क्रिकेट खेलते हैं तो ऐसी चोटें तो लगती रहती हैं। मुझे लगता है यह अभ्यास क्रिकेट संघेद गेंद के लिए थी, यही वजह थी कि कई बार गेंद नीचे रह रही थी। लेकिन ये सब अभ्यास सत्र में सामान्य बात है, किसी भी तरह की कोई गंभीर समस्या नहीं है। उन्होंने कहा, जिस समय हम बल्लेबाजी के लिए आते हैं, उस समय 20-30 रन बनाना बहुत महत्वपूर्ण होता है। मेरी मानसिकता यह है कि मैं किसी भी तरह से टीम के लिए योगदान दे सकूँ। उस दिन मैंने फॉलोऑन बचाने के बारे में नहीं सोचा था, मैं बस आउट नहीं होना चाहता था और जब आप उस स्थिति से अच्छा प्रदर्शन करते हैं तो इससे आत्मविश्वास मिलता है और मैं फिर बहुत खुश था।

चैंपियंस ट्रॉफी आईसीसी में न्यूट्रल वेन्यू दुबई चुना

नई दिल्ली, 22 दिसंबर। चैंपियंस ट्रॉफी में भारत के मैचों की मेजबानी के लिए संयुक्त अरब अमीरात को चुना गया है। यह जानकारी पाकिस्तान क्रिकेट बोर्ड के एक सूत्र ने दी है। शनिवार रात पीसीबी अध्यक्ष मोहसिन नकवी और संयुक्त अरब अमीरात के मंत्री शेख नाहयान अल मुबारक के बीच हुई बैठक के बाद दुबई को न्यूट्रल वेन्यू के रूप में चुना गया है। टीम इंडिया अगर नॉकआउट के लिए क्वालीफाई करती है तो सेमीफाइनल और फाइनल भी दुबई में होगा। गुरुवार यानी 19 दिसंबर को आईसीसी की बैठक में तय हुआ था कि भारत चैंपियंस ट्रॉफी के मैच पाकिस्तान के बजाय न्यूट्रल वेन्यू पर खेलेगा। साथ ही भारत में 2027 तक होने वाले सभी टूर्नामेंट के लिए पाकिस्तानी टीम भी भारत नहीं आएगी। उसके मैच भी न्यूट्रल वेन्यू पर होंगे। भारत में 2025 विमेंस वनडे वर्ल्ड कप, 2026 में टी-20 वर्ल्ड कप भारत और श्रीलंका में होना है। 8 टीमों के बीच 15 मैच का टूर्नामेंट 19 फरवरी से शुरू होकर 9 मार्च तक चलना है। हालांकि ने अभी तक शेड्यूल का ऐलान नहीं किया है। भारत अपने तीनों ग्रुप स्टेज मैच में खेलेगा। अगर भारत क्वालीफाई करता है तो यहां एक सेमीफाइनल और फाइनल भी खेला जाएगा जबकि टूर्नामेंट के बाकी 10 मैच पाकिस्तान में हो सकते हैं। आईसीसी ने मॉडिंग में 4-5 मांगें रखीं, लेकिन ने ज्यादातर मांगों को ठुकरा दिया। भारतीय टीम ने 2007-08 के बाद से पाकिस्तान का दौरा नहीं किया है। 2008 में मुंबई पर आतंकी हमले के बाद भारत सरकार ने पाकिस्तान में क्रिकेट खेलने से मना कर दिया। तब से दोनों टीमों और के टूर्नामेंट में ही खेलती हैं।

भारतीय महिला टीम ने वेस्टइंडीज को रिकार्ड 211 रनों से हराया



वडोदरा, 22 दिसंबर। स्मृति मंथाना (91), हरलीन देओल (44) और प्रतिका रावल (40) की शानदार बल्लेबाजी के बाद रेणुका सिंह (पांच विकेट) को बेहतरीन विकेट गवां दिये। भारतीय गेंदबाजी आक्रमण के आगे वेस्टइंडीज की कप्तान हेली मैथ्यूज और किआना

जोसेफ विना खाता खोले ही पवेलियन लौट गईं। डिंपंडा डॉटन (आठ) और रशादा विलियम्स (तीन) रन बनाकर आउट हुईं। इसके बाद शमैन कैपबेल और आलिया ऑलिन ने पारी संभालने का प्रयास किया। 11वें ओवर में रेणुका ने आलिया ऑलिन (13) को आउट कर साझेदारी को तोड़ा। इसके बाद रेणुका ने शबीका गजनबी (तीन) बोल्ड कर अपना चौथा और भारत के लिए छठा विकेट झटकवा। जयदा जेम्स (नौ), करिश्मा रामहेरक (11), शमिला कॉर्नल (आठ) और शमैन कैपबेल (21) रन बनाकर आउट हुईं। ऐफी फ्लेचर ने टीम के लिए सर्वाधिक (नाबाद 24) रनों की पारी खेली। भारतीय गेंदबाजी आक्रमण ने वेस्टइंडीज की पूरी टीम को 26.2 ओवर में 10.3 रन पर ढेर कर मुकाबला रिकार्ड 211 रनों से जीत लिया।

चैंपियंस ट्रॉफी और भारत दौरे के लिए जो रूट की इंग्लैंड की एकदिवसीय टीम में वापसी

लंदन, 22 दिसंबर। चैंपियंस ट्रॉफी और भारत दौरे पर खेले जाने वाली एकदिवसीय श्रृंखला के लिए इंग्लैंड की टीम में जो रूट की वापसी हुई है। जो रूट यह साल शानदार रहा है। उन्होंने इस वर्ष टेस्ट में 55.57 की शानदार औसत और छह शतकों के साथ 1556 रन बनाए हैं। रूट को इंग्लैंड की सफेद गेंद टीम एक साल बाद वापसी हुई है। इंग्लैंड टीम के मुख्य कोच ब्रैंडन मक्कलम की लाल और सफेद गेंद में ही एकजुटता बनाए रखने की कड़ी के तहत चयनकर्ताओं ने 15 सदस्यीय टीम को चुना गया है। टीम में आठ खिलाड़ी ऐसे हैं जो इस साल टेस्ट में भी थे। टीम में पांच तेज गेंदबाजों को मौका मिला है। इनमें चोट



से उबरने जोफ्रा आर्चर शामिल हैं। आदिल रशीद प्रमुख स्पिनर के तौर पर टीम बरकरार हैं और उनके बैकअप के तौर पर रूट, लिथम लिंबिंगटन और युवा ऑलराउंडर जेकब बैथल शामिल हैं। इंग्लैंड की टीम 17 जनवरी को

भारत दौरे के लिए रवाना होगी। भारत के खिलाफ नामपुर में छह फरवरी को पहला एकदिवसीय मैच खेला जायेगा। भारत दौरे पर एकदिवसीय सीरीज से पहले इंग्लैंड को पांच मैचों की टी-20 सीरीज खेलनी है। टी-20 सीरीज का पहला मैच 22 जनवरी से कोलकाता में होगा।

भारतीय महिला अंडर-19 टीम ने बांग्लादेश को 41 रनों से हराया

क्वालालंपुर, 22 दिसंबर। जी तुषा (52) की अर्धशतकीय पारी के बाद आयुशी शुक्ला (तीन विकेट), पार्लिका सिसोदिया और सोमन यादव (दो-दो विकेट) की शानदार गेंदबाजी के दम पर रविवार को भारतीय महिला टीम ने अंडर-19 एशिया कप ने बांग्लादेश को 41 रनों से हरा दिया है। भारत के 117 रनों के जवाब में बल्लेबाजी करने उतरी बांग्लादेश की महिला टीम की शुरुआत बेहद खराब रही और 24 रन पर अपने दो विकेट गवां दिये। मोसम्मत एवा (शून्य) और सुमैया अख्तर (आठ) रन बनाकर आउट हुईं। भारतीय गेंदबाजी आक्रमण के आगे बांग्लादेश के बल्लेबाज परत दिखे। फहमिदा छोया (18) और ज्युवैरिया फिरदौस (22) के अलावा बांग्लादेश का कोई भी बल्लेबाज दहाई अंक तक नहीं पहुंच सका। भारतीय गेंदबाजों ने बांग्लादेश की पूरी टीम को 18.3 ओवर में 76 रन पर ढेर कर मुकाबला 41 रनों से जीत लिया। भारत की ओर से आयुशी शुक्ला ने तीन विकेट लिये।

सीनियर नेशनल वालीबॉल चैंपियनशिप-2025

मुख्यमंत्री भजनलाल ने किया पोस्टर विमोचन



जयपुर, 22 दिसंबर। राजस्थान राज्य क्रिडा परिषद द्वारा आयोजित सीनियर नेशनल वालीबॉल चैंपियनशिप-2025 का मुख्यमंत्री भजन लाल शर्मा ने रविवार को सीएमआर में पोस्टर विमोचन किया। इस दौरान राज्य सैनिक कल्याण बोर्ड अध्यक्ष प्रेम सिंह बाजोर ने बताया

कि 7 जनवरी 2025 से सवाई मानसिंह स्टेडियम इंडोर हॉल जयपुर में सीनियर वालीबॉल चैंपियनशिप-2025 का शुभारंभ किया जा रहा है। उन्होंने बताया कि ऐसी प्रतियोगिताओं के आयोजन से ग्रामीण अंचलों के प्रतिभावान खिलाड़ियों को अवसर मिलेगा।

राज्य सैनिक कल्याण बोर्ड अध्यक्ष ने बताया कि 7 जनवरी से 13 जनवरी तक आयोजित सात दिवसीय चैंपियनशिप में महिला और पुरुष वर्ग की कुल 65 टीम हिस्सा लेंगी। जिसमें से पुरुष वर्ग की 35 टीम और महिला वर्ग की 30 टीम हैं। उन्होंने बताया कि इन टीमों में लगभग एक हजार 200 खिलाड़ी प्रतियोगिता में हिस्सा ले रहे हैं। जिसमें से 600 खिलाड़ी पूर्व में भी अंतरराष्ट्रीय स्तर पर देश का प्रतिनिधित्व कर चुके हैं। प्रेम सिंह बाजोर ने बताया कि खिलाड़ियों का हित राज्य सरकार के लिए सर्वोपरि है। साथ ही प्राथमिकता है कि खिलाड़ियों को राष्ट्रीय और अंतरराष्ट्रीय स्तर तक ले जाया जाये। इस प्रतियोगिता में प्रतिस्पर्धा करने वाली पुरुष और महिला वर्ग की श्रेष्ठ 16 टीमों को नेशनल टीम के लिए चयनित किया जाएगा। जिसमें से 8 टीम पुरुष वर्ग की और 8 टीम महिला वर्ग की होगी।

राजधानी

कांग्रेस ने बाबा साहेब अंबेडकर का अपमान करने में कभी कोई कसर नहीं छोड़ी : खर्ग

जयपुर। नगरीय विकास एवं स्वायत्त शासन राज्यमंत्री (स्वतंत्र प्रभार) झावर सिंह खर्ग ने संसद में कांग्रेस द्वारा वेवजह हंगामे और बयानबाजी पर करारा जवाब दिया है। खर्ग ने कहा कि कांग्रेस ने बाबासाहेब अंबेडकर का अपमान करने में कभी कोई कसर नहीं छोड़ी। कांग्रेस की बाबा साहेब को मुंबई से चुनाव हराने, मंत्रिमंडल से इस्तीफा देने तथा कांग्रेस शासन में एनसीईआरटी की किताब में बाबा साहेब पर काटूटन प्रकाशित कराने में अहम भूमिका थी। उन्होंने कहा कि डॉ. अंबेडकर के निधन पर तत्कालीन राष्ट्रपति को उनके अंतिम संस्कार में

जाने से तत्कालीन प्रधानमंत्री ने रोका। यूडीएच मंत्री ने कहा कि चाहे नेहरू और इंदिरा ने अपने कार्यकाल में जीवित रहते हुए अपने आप को भारत रत्न से सम्मानित कर लिया, लेकिन बाबा साहेब को सम्मानित करने का उनके मन में कभी भी विचार नहीं आया। उन्होंने कहा कि नेहरू, इंदिरा और राजीव गांधी के नाम पर बहुत सारे स्मारक बने लेकिन कांग्रेस ने कभी भी बाबासाहेब अंबेडकर के नाम से स्मारक बनाने का विचार भी नहीं किया। तत्कालीन प्रधानमंत्री नेहरू का कहना था कि ऐसे स्मारक सरकार द्वारा नहीं, बल्कि आम लोगों द्वारा अपने संसाधनों से बनाया जाना चाहिए। जबकि

■ 'राज्य सरकार ने एक वर्ष में कराए जनहित के व्यापक कार्य, कांग्रेस व्याकुलता में कर रही बयानबाजी'

नेहरू गांधी परिवार के नाम पर स्मारक सरकार के खर्च पर बने हैं। खर्ग ने कहा कि भाजपा सरकार ने बाबा साहेब अंबेडकर को भारत रत्न देने के साथ ही उनसे संबंधित जगहों लंदन, दिल्ली, मुंबई में उनके भव्य स्मारक बनवाए। यह बात कांग्रेस सहित विपक्षी दलों को पच

नहीं पा रही है मगर धीरे-धीरे आम आदिवासी दलित समाज यह समझने लग गया है कि कांग्रेस ने सदैव बाबा साहेब का अपने हित में उपयोग किया है। उन्होंने कहा कि यह विचार जैसे-जैसे आदिवासी और दलित वर्ग में फैल रहा है वैसे-वैसे कांग्रेस सहित बाकी पार्टियों में घबराहट पैदा हुई है। उस घबराहट का नतीजा है कि लोकसभामें जब संविधान दिवस पर संविधान पर चर्चा होती थी, कांग्रेस सहित किसी भी विपक्ष सदस्य ने संविधान के संबंध में एक शब्द भी चर्चा में उपयोग नहीं किया। यूडीएच मंत्री ने प्रदेश कांग्रेस के धरने प्रदर्शन पर कहा कि मुख्यमंत्री

भजनलाल शर्मा के नेतृत्व में पिछले 1 साल में जनहित के व्यापक कार्य किए हैं तथा भ्रष्टाचार पर अंकुश लगाया है। उन्होंने कहा कि राज्य सरकार ने पेपर लीक पर लगाम लगा कर युवाओं के सपनों को साकार करने के लिए भारी संख्या में नौकरियां देने के साथ ही अगले वर्ष के लिए भर्तियों का कैलेंडर भी जारी किया है। खर्ग ने कहा कि हमारे कार्यकाल में अब तक जितनी प्रतियोगी परीक्षाएं हुई हैं वे पारदर्शी और निष्पक्ष तरीके से हुई हैं। इससे कांग्रेस में भारी व्याकुलता है और इस व्याकुलता में इस प्रकार के बयान बाजी या धरने प्रदर्शन का काम कर रहे हैं।

सरस मेलों का महिलाओं को सशक्त बनाने में अहम योगदान : डॉ. किरोड़ी

जयपुर। कृषि एवं ग्रामीण विकास मंत्री डॉ. किरोड़ी लाल मीणा ने रविवार को राजस्थान ग्रामीण आजीविका विकास परिषद (राजीविका) द्वारा जवाहर कला केंद्र जयपुर में संचालित सरस राजसखी मेला 2024 का अवलोकन करते हुए कहा कि सरस मेलों का ग्रामीण महिलाओं को सशक्त बनाने में अहम योगदान है। इन मेलों में देश की ग्रामीण महिलाएं अपने हाथों से निर्मित शोपीस आइटम बेचती हैं।



कृषि एवं ग्रामीण विकास मंत्री डॉ. किरोड़ी लाल मीणा ने रविवार को राजस्थान ग्रामीण आजीविका विकास परिषद द्वारा जवाहर कला केंद्र जयपुर में संचालित सरस राजसखी मेले का अवलोकन किया।

मेले में डॉ. किरोड़ी लाल ने सरस मेले की सभी स्टालों का अवलोकन किया एवं विभिन्न राज्यों से आए स्वयं सहायता समूह की महिलाओं से संवाद किया और उनके उत्पादों की सराहना की। मेले में 250 से अधिक जीआई टैग उत्पादों की करीब 400 स्टालें लगी हुई हैं। उन्होंने कहा कि सरस मेले राजीविका दीदीयों द्वारा निर्मित शिल्पकला, एंब्रॉयडरी, जैविक उत्पाद, घर का साज-सामान एवं खाने पीने से संबंधित उत्पादों को एक स्थान पर खरीदारी करने का अवसर प्रदान करता है। ये मेले पारंपरिक भारतीय कला एवं संस्कृति को प्रदर्शित करने के लिए एक

मंच प्रदान करते हैं। उन्होंने कहा कि मेले में विभाग द्वारा पैकेजिंग, ब्रांडिंग, सोशल मीडिया मार्केटिंग और वित्तीय प्रबंधन जैसे विषयों पर कार्यशालाओं का आयोजन भी किया जा रहा है जिससे की राजीविका महिलाओं को ज्यादा से ज्यादा उत्पाद बेचने के अवसर उपलब्ध हो सके।

सरस मेले में रविवार को नेशनल क्रेडिट कोर के 70 कैडेटों ने भी अवलोकन किया और खरीददारी कर मेले का लुप्त उठाया। इसके साथ ही अजमेर एवं अजमेर जिले से आई हैं स्वयं सहायता समूह की महिलाओं द्वारा भी मेले का भ्रमण किया गया एवं भविष्य में मेले में अपने उत्पादों

के साथ सहभागिता निभाने की मनसा जाहिर की गई। यह मेला ग्रामीण महिलाओं के आर्थिक एवं सामाजिक सशक्तिकरण को बढ़ावा देने का एक अहम प्रयास है, जिसमें स्वयं सहायता समूह की महिलाओं के हस्त निर्मित उत्पादों का प्रदर्शन किया जाता है। मेले में देशभर के 250 से अधिक भौगोलिक संकेतक (जीआई) टैग वाले उत्पादों और पारंपरिक शिल्प का शानदार संग्रह देखने को मिल रहा है। सरस राज्य सखी राष्ट्रीय मेला एक अद्वितीय मंच है, जहां विभिन्न राज्यों की महिला सदस्य अपने पारंपरिक हस्तशिल्प, हैंडलूम, खाद्य उत्पाद और उन्नत तकनीकी उत्पादों का प्रदर्शन कर रही हैं। इस आयोजन में क्षेत्रवाद मंडप स्थापित किए गए हैं, जिनमें प्रत्येक राज्य की विशिष्ट सांस्कृतिक कलाकृतियां और पारंपरिक उत्पाद प्रदर्शित हो रहे हैं। यहां पर लगभग 300 से अधिक स्वयं सहायता समूहों की महिलाएं अपने उत्पादों का विक्रय कर रही हैं। यह मेला देश की सांस्कृतिक विविधता, पारंपरिक स्वादों और हस्तशिल्प के अनूठे संगम को दर्शाता है।

कर्मवीर अवार्ड से सम्मति किया

जयपुर। यशवंत राव चव्हाण प्रतिष्ठान का कर्मवीर अवार्ड आयोजित किया गया जिसमें उत्तर प्रदेश के स्वतंत्र प्रभार मंत्री धर्मवीर प्रजापति मुख्य अतिथि, राज्यसभा सांसद अनिल अग्रवाल, महाराष्ट्र के पूर्व विधायक एवं भाजपा नेता ठाकुर रमेश सिंह, बदरगुं जिले के भाजपा विधायक राजीव कुमार सिंह, महाराष्ट्र के पूर्व विधायक राव साहब शेखावत, मध्य प्रदेश के प्रदेश प्रवक्ता डॉ राजपाल सिंह सिसोदिया, उद्योगपति रतन सिंह राठी (तुरा), केदारनाथ के दर्शनार्थि पीठ के महंत परमश्रद्धेय डॉ दयानिधि, पूर्व संयुक्त निदेशक कृषि विभाग डॉ एस के सिंह प्रमुख अतिथि के रूप में शिरकत कर रहे हैं।

राज्यपाल से एन.यू.बी.सी. प्रतिनिधि मंडल की शिष्टाचार भेंट



राज्यपाल हरि भाऊ बांगडे से रविवार को राजभवन में नेशनल यूनियन ऑफ बैकवर्ड क्लासेस (एनयूबीसी) के प्रतिनिधि मंडल ने भेंट की। इनमें संरक्षक डॉ. मदन यादव, प्रदेश अध्यक्ष हनुमान सहाय सिरसी, प्रदेश महासचिव श्रवण मेहरड़ा, वरिष्ठ उपाध्यक्ष एवं कृषि विपणन बोर्ड के अतिरिक्त मुख्य अभियंता महेंद्र सिंह करोल, प्रेमचंद बेरवा, सुरेश मीणा, एडवोकेट मानसिंह सिंह, मनोज टॉक, पिकी प्रेमलता मीणा सहित अन्य वरिष्ठ पदाधिकारी मौजूद थे।

जयपुर। राज्यपाल हरि भाऊ बांगडे से रविवार को राजभवन में नेशनल यूनियन ऑफ बैकवर्ड क्लासेस (एनयूबीसी) के संरक्षक डॉ. मदन यादव, प्रदेश अध्यक्ष हनुमान सहाय सिरसी, प्रदेश महासचिव श्रवण मेहरड़ा, वरिष्ठ उपाध्यक्ष एवं कृषि विपणन बोर्ड के अतिरिक्त मुख्य अभियंता महेंद्र सिंह करोल, प्रेमचंद बेरवा, सुरेश मीणा, एडवोकेट मानसिंह सिंह, मनोज टॉक, पिकी प्रेमलता मीणा सहित अन्य वरिष्ठ पदाधिकारियों ने शिष्टाचार मुलाकात की। इस अवसर पर प्रतिनिधि मंडल ने राजस्थान जनजाति विकास परिषद (राजस्थान ट्राइबल डेवलपमेंट

कार्सिल) की ओर से आदिवासी क्षेत्रों के विकास के लिए विशेष मांगें प्रस्तुत कीं। उन्होंने प्रतिनिधि मंडल ने राज्यपाल से आदिवासी क्षेत्रों के लिए अधिक बजट आवंटन-इन क्षेत्रों में समग्र विकास के लिए अधिक वित्तीय सहायता सुनिश्चित करने करने परियद को सशक्त बनाने-परियद को और प्रभावी बनाने के लिए नई योजनाएं और अधिकार प्रदान करना। रोजगार, आर्थिक और शैक्षणिक उन्नति - आदिवासी समुदाय के युवाओं के लिए रोजगार के अवसर बढ़ाने और उनकी आर्थिक एवं शैक्षणिक प्रगति के लिए योजनाएं संचालित करने का आग्रह किया प्रतिनिधि मंडल ने राज्यपाल से

संस्कृति उद्यान के लिए सांस्कृतिक उद्यान-आदिवासी समुदाय की संस्कृति और परंपराओं के संरक्षण एवं स्वद्वन्द्वन के लिए विशेष कार्यक्रम लागू करने का आग्रह भी किया। राज्यपाल बांगडे ने प्रतिनिधि मंडल की बातों को गंभीरता से सुना और उनकी सराहना की। उन्होंने आदिवासी क्षेत्रों के समग्र विकास और परियद को अधिक सशक्त बनाने के लिए हर संभव प्रयास करने का आश्वासन दिया। यह मुलाकात आदिवासी समुदाय के हितों और उनके उद्यान के प्रति प्रतिबद्धता का प्रतीक है। प्रतिनिधि मंडल ने इस सहयोग के लिए राज्यपाल का धन्यवाद किया।

रक्त जांच शुल्क एन.बी.टी.सी. के अनुसार लागू हो, ब्लड बैग को जी.एस.टी. से मुक्त करने की मांग

जयपुर। ब्लड बैंक सोसायटी राजस्थान की ओर से राजस्थान में ब्लड ट्रांसफ्यूजन और उससे जुड़े विभिन्न पहलुओं विशेषकर शैक्षणिक तकनीकी नवाचार के क्षेत्र में बड़े सुधार करवाये गये हैं। इसी क्रम में सोसायटी, राज्य में रक्त की जांच शुल्क को एन.बी.टी.सी. के अनुसार लागू करवाने, ब्लड बैग

को जीएसटी से मुक्त करवाने, ई-रक्तकोष पोर्टल पर रक्तदाता की डिटेल्ड सार्वजनिक होने से परकने, डिफ्लोमा इन ब्लड बैंक टैक्नीकी डीपेस ड्रास एंड कॉम्पेटिंस एक्ट में 1 साल के अनुभव की सीमा को हटवाने या डी.एम.एल.टी. के मुकाबले कम करवाने की कवायद में लगी है।

यह जानकारी जयपुर में ट्रांसफ्यूजन मेडिसिन से जुड़े चिकित्सा के एडवांस पहलुओं पर सोसायटी की ओर से आयोजित राज्यस्तरीय सेमीनार के उद्घाटन सत्र को सम्बोधित करते हुए एम्स जोधपुर के अध्यक्ष एवं स्वास्थ्य कल्याण समूह तथा राजस्थान हॉस्पिटल के चेयरमैन डॉ. एस एस अग्रवाल ने दी।

उस्मानिया युनिवर्सिटी के छात्रों ने अल्लू अर्जुन के घर में तोड़फोड़ की

पुलिस ने जबरन घुसने व तोड़फोड़ के आरोप में 8 लोगों को गिरफ्तार किया

हैदराबाद, 22 दिसम्बर। एक्टर अल्लू अर्जुन के हैदराबाद स्थित घर के बाहर उस्मानिया युनिवर्सिटी के स्टूडेंट्स ने तोड़फोड़ की है। इस मामले में पुलिस ने 8 लोगों को गिरफ्तार किया है। ये लोग एक्टर के घर में जबरन घुसने की कोशिश कर रहे थे। छात्रों ने पुष्पा-2 के प्रीमियर के दौरान संध्या थिएटर में मंची भगदड़ में मारी गई महिला के परिवार को 1 करोड़ रुपए का मुआवजा देने की मांग की।

इस घटना के कुछ समय पहले ही अल्लू अर्जुन ने पोस्ट किया था- मैं अपने सभी फैन्स से अपील करता हूँ कि वे हमेशा की तरह जिम्मेदारी से अपनी भावनाएं व्यक्त करें। ऑनलाइन और ऑफलाइन किसी भी प्रकार की

■ **छात्र, भगदड़ में मारी गई महिला को एक करोड़ रुपये मुआवजा की मांग कर रहे थे। अल्लू अर्जुन पहले ही मृतक महिला के परिवार को 25 लाख रुपये देने की घोषणा कर चुके हैं। घायलों का इलाज भी वे अपने खर्च पर करवा रहे हैं।**

अपमानजनक भाषा का इस्तेमाल न करें, ना ही किसी से गलत व्यवहार करें।

एक्टर पहले ही मृतक रेवती के परिवार को 25 लाख रुपए देने की बात कह चुके हैं। साथ ही घायलों का इलाज भी अपने खर्च पर करा रहे हैं।

जुबली हिल्स पुलिस ने घटना के बारे में जानकारी देते हुए कहा कि उस्मानिया विश्वविद्यालय संयुक्त

कार्रवाई समिति (ओयू-जेएसी) के छह सदस्यों ने अभिनेता अल्लू अर्जुन के आवास पर धरना दिया। हालांकि, हमें अल्लू अर्जुन के परिवार से कोई शिकायत नहीं मिली है।

ज्ञातव्य है कि, 4 दिसंबर को हैदराबाद के संध्या थिएटर में पुष्पा 2 के प्रीमियर के दौरान भगदड़ मच गई थी। जिसमें एक महिला की मौत हो गई थी और उसके बेटे को आईसीयू में भर्ती

करना पड़ा था। इस मामले पर अल्लू अर्जुन ने एक वीडियो जारी कर दुख जताया और कहा कि कानूनी सलाह के कारण वह पीड़ित परिवार से मिलने नहीं जा सके, लेकिन उन्होंने पीड़ित का ख्याल रखने का वादा किया है।

वहीं इस भगदड़ मामले में 13 दिसंबर को अल्लू अर्जुन की गिरफ्तारी के बाद निचली अदालत ने उन्हें 14 दिनों की न्यायिक हिरासत में भेजने का फैसला सुनाया, जिसके तुरंत बाद तेलंगाना हाई कोर्ट ने अल्लू को 4 हफ्ते की अंतरिम जमानत पर रिहा कर दिया। एक्टर के पिता अल्लू अरविंद और पुष्पा 2 के डायरेक्टर सुकुमार दोनों ने पिछले हफ्ते पीड़ित बच्चे से मुलाकात की है।

मायावती ने कांग्रेस-भाजपा को एक ही थैली का चट्टा-बट्टा बताया

लखनऊ, 22 दिसम्बर। केंद्रीय गृह मंत्री अमित शाह के बाबा साहेब डॉ. भीमराव अंबेडकर पर दिए बयान को लेकर घमासान मचा हुआ है। बाबा साहेब को लेकर कांग्रेस और भाजपा के बीच आरोप-प्रत्यारोप का दौर जारी है। इस बीच, अब बहुजन समाज पार्टी अध्यक्ष और उत्तर प्रदेश की पूर्व मुख्यमंत्री मायावती की प्रतिक्रिया सामने आई है। उन्होंने इस मुद्दे पर कांग्रेस और भाजपा को एक ही थैली का चट्टा-बट्टा बताया है। उन्होंने कहा कि बाबा साहेब का नाम लेकर वोट बैंक की राजनीति करने वाले दल केवल उनकी उपेक्षा करते हैं, जबकि बसपा सरकार के दौरान ही बहुजन समाज में जन्मे महान संतों और महापुरुषों को सम्मान मिला। मायावती ने सोशल मीडिया प्लेटफॉर्म एक्स पर प्रतिक्रिया देते हुए कहा, "परमपूज्य बाबा साहेब डॉ. भीमराव अंबेडकर के अमित शाह द्वारा संसद में किए गए अनादर को लेकर देश भर में लोगों में भारी आक्रोश है, लेकिन उनकी उपेक्षा व देशहित में उनकी संघर्ष को हमेशा आघात पहुंचाने वाली कांग्रेस पार्टी का इसको लेकर उतावलापन विशुद्ध छलावा व स्वार्थ की राजनीति है।"

‘वायनाड में साम्प्रदायिक मुस्लिम समर्थन से राहुल-प्रियंका जीते’

सी.पी.आई. (एम.) पोलिट ब्यूरो सदस्य ने वायनाड के बाथरी में पार्टी सम्मेलन में यह आरोप लगाया

वायनाड, 22 दिसंबर। सी.पी.आई. (एम.) पोलिट ब्यूरो के सदस्य ए विजयराघवन ने कहा, राहुल और प्रियंका गांधी की वायनाड जीत के पीछे सांप्रदायिक मुस्लिम गठबंधन था। उन्होंने सवाल उठाया कि क्या सांप्रदायिक मुस्लिम गठबंधन के मजबूत समर्थन के बिना राहुल गांधी जीत सकते थे? उन्होंने कहा, वायनाड से दो व्यक्ति राहुल और प्रियंका संसद में गए गए हैं, किसके समर्थन से? वे सांप्रदायिक मुस्लिम गठबंधन के मजबूत समर्थन से जीते। उनके समर्थन के बिना क्या राहुल गांधी का दिल्ली पहुंचना संभव था। आज वे विपक्ष के नेता हैं।

विजयराघवन ने कहा, प्रियंका गांधी की रैलियों में आगे और पीछे कौन लोग थे? ये चरमपंथी लोग थे, जो कांग्रेस लीडरशिप के साथ थे। विजयराघवन ने

■ **कांग्रेस ने कम्युनिस्ट नेता ए. विजय राघवन के बयान को आधारहीन और पोलिटिकली मोटीवेटेड बताया।**

21 दिसंबर को वायनाड के बाथरी पार्टी के सम्मेलन को संबोधित करते हुए ए उदार व्यक्त किए।

विजयराघवन की टिप्पणी पर कांग्रेस नेता के.सी. वेणुगोपाल ने पलटवार में कहा, जब अमित शाह ने अंबेडकर का अपमान किया, तो सबसे पहले पिनाआई विजयन को इस पर प्रतिक्रिया देनी चाहिए थी, लेकिन उनकी पार्टी के पोलिट ब्यूरो के सदस्य इस तरह का बयान दे रहे हैं।

वायनाड लोकसभा के उपचुनाव के दौरान केरल के सीएम पिनाआई विजयन ने प्रियंका गांधी पर निशाना साधा था। उन्होंने दावा किया था कि प्रियंका गांधी जमात-ए-इस्लामी जैसे संगठन के समर्थन से वायनाड में चुनाव लड़ रही हैं। वामपंथी गठबंधन (एलडीएफ) ने भी कांग्रेस और जमात-ए-इस्लामी के बीच संबंधों पर सवाल उठाए थे। कांग्रेस ने विजयन के बयान को आधारहीन और पोलिटिकली मोटिवेटेड बताया था।

मोदी को ...

(प्रथम पृष्ठ का शेष) प्रधानमंत्री ने कुवैत में दस लाख से अधिक भारतीय समुदाय की भलाई सुनिश्चित करने के लिए अमीर को धन्यवाद दिया। अमीर ने कुवैत के विकास में बढ़े और जीवंत भारतीय समुदाय के योगदान की सराहना की। मोदी ने अपने विजन 2035 को पूरा करने के लिए कुवैत द्वारा की जा रही नई पहल की सराहना की और इस महाने की शुरुआत में हुए खाड़ी सहयोग परिषद (जोसीसी) के शिखर सम्मेलन के सफल आयोजन के लिए अमीर को बधाई दी।

प्रधानमंत्री ने कल अरबियन गल्फ कप फुटबाल टूर्नामेंट के उद्घाटन समारोह में विशिष्ट अतिथि के रूप में उन्हें आमंत्रित किए जाने के लिए भी आभार व्यक्त किया।

‘वाम दलों ...

(प्रथम पृष्ठ का शेष) शासन का रिपोर्ट कार्ड पेश करेंगे। उन्होंने दावा किया कि भाजपा का प्रदर्शन पिछले वाम दलों के शासन की तुलना में बहुत मजबूत होगा। केंद्रीय गृह मंत्री ने कहा, "त्रिपुरा ने भाजपा को दो बार जनादेश दिया है।

तीसरी बार 2028 के विधानसभा चुनाव में मैं भाजपा के 10 साल के शासन का रिपोर्ट कार्ड लेकर आऊंगा और इसकी तुलना सीपीआई(एम) के 35 वर्षों के शासन से करूंगा।"

एयरपोर्ट पर सस्ती चाय, पानी व स्नैक्स मिलेंगे

हवाई यात्रियों को मंहगे सामान से बचाने के लिये "उड़ान यात्री कैफे" शुरू होंगे

नई दिल्ली, 22 दिसम्बर। देश के सभी एयरपोर्ट्स पर मंहगे खानपान का मुद्दा लंबे समय से यात्रियों के लिए परेशानी का कारण बना हुआ है। संसद के इसी शीतकालीन सत्र में आम आदमी पार्टी के रायभाषा सांसद राघव चड्ढा ने इस मुद्दे को पुरजोर तरीके से उठाते हुए एयरपोर्ट्स पर मंहगे दामों पर मिलने वाले पानी, चाय और स्नैक्स की समस्या को उजागर किया था। उनके इस प्रयास का नतीजा ये हुआ कि अब सरकार ने इस मुद्दे पर संज्ञान लेते हुए "उड़ान यात्री कैफे" शुरू करने की योजना बनाई है। इसकी शुरुआत कोलकाता एयरपोर्ट से की जाएगी, जहां सस्ती दरों पर खानपान उपलब्ध कराया जाएगा।

केंद्रीय नागरिक उड्डयन मंत्रालय ने घोषणा की है कि "उड़ान यात्री कैफे" की शुरुआत कोलकाता के नेताजी सुभाष चंद्र बोस अंतरराष्ट्रीय हवाई अड्डे से की

■ **सबसे पहले कोलकाता एयरपोर्ट पर यह सुविधा शुरू होगी। बाद में इसे सभी एयरपोर्ट्स पर लागू किया जायेगा।**

जाएगी। हालांकि यह एक पायलट प्रोजेक्ट होगा, जिसे बाद में एयरपोर्ट अधीनस्थ ऑफ इंडिया के अन्य हवाई अड्डों पर भी लागू किया जाएगा। इस कैफे में पानी की बोतल, चाय, कॉफी और स्नैक्स वाजिब दामों पर उपलब्ध होंगे, जिससे यात्रियों को राहत मिलेगी।

सांसद राघव चड्ढा ने खुशी जाहिर करते हुए इसे एक सकारात्मक कदम बताया। उन्होंने कहा, "आखिरकार सरकार ने आम जनता की पुकार सुन ली। भले ही शुरुआत कोलकाता एयरपोर्ट से

हुई है, लेकिन उम्मीद है कि इसे जल्द ही देश के बाकी एयरपोर्ट्स पर भी लागू किया जाएगा। जिसके बाद हवाई यात्रा करने वाले हमारे देश के नागरिकों को एयरपोर्ट्स पर पानी, चाय या कॉफी के लिए 100-250 रुपये तक खर्च नहीं करने पड़ेंगे।"

एयरपोर्ट्स पर मंहगे खानपान का मुद्दा उठाते हुए सांसद राघव चड्ढा ने संसद में कहा था, "एयरपोर्ट्स पर पानी की बोतल 100 रुपये की मिल रही है। एक कप चाय के लिए भी 200-250 रुपये खर्च करने पड़ते हैं। क्या सरकार एयरपोर्ट्स पर सस्ते और उचित मूल्य की कैटीन शुरू नहीं कर सकती?" उन्होंने कहा था, "हमारे एयरपोर्ट्स की हालत अब बस अड्डों से भी बदतर हो गई है। लंबी कतारें, भीड़भाड़ और अव्यवस्थित प्रबंधन के कारण यात्रियों को अपनी यात्रा की शुरुआत में ही निराशा होती है।"

राहुल गाँधी आज हिंसा प्रभावित परभणी जायेंगे

नई दिल्ली, 22 दिसंबर। लोकसभा में विपक्ष के नेता राहुल गांधी सोमवार को महाराष्ट्र के परभणी शहर का दौरा करेंगे। इस दौरान वे इस महाने की शुरुआत में हुई हिंसा में मारे गए दो लोगों के परिवारों से मुलाकात करेंगे। हालांकि राहुल गांधी के इस दौरे को भाजपा ने

■ **अंबेडकर की प्रतिमा के पास बनी संविधान की काँच की प्रतिकृति के क्षतिग्रस्त होने के बाद मराठवाड़ा के इस शहर में हिंसा भड़क गई थी, जिसमें दो लोगों की मौत हुई थी।**

"नाटक" करार दिया है। ज्ञातव्य है कि, 10 दिसंबर की शाम को मराठवाड़ा क्षेत्र में स्थित इस शहर के रेलवे स्टेशन के बाहर डॉ. बाबासाहेब की प्रतिमा के पास संविधान की काँच से बनी प्रतिकृति को क्षतिग्रस्त कर दिया गया था। जिसके बाद परभणी में हिंसा भड़क उठी थी।

ट्रम्प अमेरिकी सरकार...

(प्रथम पृष्ठ का शेष) की सीमा बढ़ाने पर ज्यादा चिंता नहीं करनी चाहिए और राष्ट्रपति को अपना एजेंडा आगे बढ़ाने तथा धन प्राप्त करने की फिक्र से मुक्त होना चाहिए।

बिल पारित नहीं होगा, ऐसी ही उम्मीद थी, क्योंकि नए राष्ट्रपति के प्रधान सलाहकार एलन मस्क ने एक के बाद एक 92 ट्वीट किये थे इसके खिलाफ। वरना हाउस स्पीकर जॉनसन ने सरकारी खर्च के लिए रूटीन बिल पारित करने हेतु एक डील भी तैयार कर ली थी।

एलन मस्क ने अपनी ट्वीट्स में कहा था कि जॉनसन का व्यव विधेयक एक अपराधिक डील है। कर्ज पर सीमा के प्रावधान को पूरी तरह हटा दिया जाना चाहिए। उन्होंने समझौता फॉर्मूला की खिल्ली उड़ाई और कहा कि जॉनसन ने डेमोक्रेटिक पार्टी और रिपब्लिकन पार्टी के बड़े नेताओं की मिलीभगत से डील तैयार की है एलन मस्क के ट्वीट्स का ट्रम्प ने समर्थन किया और बिल रोक दिया। रिपब्लिकन पार्टी के अधिकांश नेता ट्रम्प और मस्क की इस जिद के खिलाफ हैं कि कर्ज की सीमा हटाई जानी चाहिए।

तकनीकी पक्ष छोड़ दें तो ये घटनाएं संवैधानिक संकट का इशारा कर रही है और एक निजी व्यक्ति की तर्क रहित

संविधान से भी परे शक्तियों को उजागर कर रही है। रिपब्लिकन पार्टी के वरिष्ठ विधायकों ने इसका विरोध किया है। उन्होंने इसके खिलाफ बगवत शुरू कर दी है। विधायकों ने कहा खर्च को पूरा करने के लिए कर्ज की सीमा बढ़ाना विधायी विशेषाधिकार है और दोनों दलों के विधायकों को सलाह मशखिरे के बाद इसकी मंजूरी दी जाती है। ये अधिकार किसी गैरनिर्वाचित बाहरी व्यक्ति को नहीं दिए जा सकते हैं। मस्क के ट्वीट्स के बाद यही हो रहा है। इसी बीच, टेसला के कुछ शेयर धारकों ने भी विरोध जताना शुरू कर दिया है कि कम्पनी का सी.ई.ओ. कम्पनी पर ध्यान नहीं दे रहा और दूसरे काम कर रहा है। दूसरी ओर रिपब्लिकन विधायकों का कहना है कि या तो मस्क बाहर ही रहें, या फिर जॉनसन की जगह स्पीकर बन जाएं।

छत्तीसगढ़...

(प्रथम पृष्ठ का शेष) कर दी गयी है। इन्वोवा कार महासमुंद जिले के आरटीओ की है और अंकित नंद के नाम पर रजिस्टर्ड है। गाड़ी की तलाशी लेने पर उसमें छह बोरी में कुल 151 किग्रा गांजा पाया गया।

दिल्ली में अवैध बांग्लादेशियों को पकड़ने का अभियान शुरू

नई दिल्ली, 22 दिसम्बर। देश की राजधानी दिल्ली में अवैध रूप से रहने वाले बांग्लादेशियों को पकड़ने के लिए पुलिस ने अभियान शुरू कर दिया है। अवैध बांग्लादेशी प्रवासियों के खिलाफ अपने सत्यापन अभियान के तहत दिल्ली पुलिस ने ऐसे 175 संदिग्ध लोगों को पहचान की है। अधिकारियों ने रविवार को इस बात की जानकारी दी है। पुलिस ने शनिवार को शाम 6 बजे से बाहरी दिल्ली क्षेत्र में 12 घंटे का सत्यापन अभियान चलाया था।

इस अभियान को लेकर दिल्ली पुलिस के एक अधिकारी ने कहा, पुलिस ने वैध दस्तावेजों के बिना रहने वाले व्यक्तियों की पहचान करने और उन्हें हिरासत में लेने के

एलजी के आदेश पर शुरू हुए अभियान में पुलिस ने 175 संदिग्ध बांग्लादेशियों को चिन्हित किया

■ **बिना वैध दस्तावेजों के दिल्ली में रहने वाले प्रवासियों की बढ़ती संख्या से चिन्तित प्रशासन ने यह कार्यवाही शुरू की है।**

अपने प्रयास तेज कर दिए हैं। बाहरी दिल्ली में व्यापक सत्यापन अभियान के दौरान 175 व्यक्तियों की पहचान संदिग्ध अवैध बांग्लादेशी प्रवासियों के रूप में की गई है।

दिल्ली पुलिस ने बीते 11 दिसंबर की तारीख से राजधानी में रह रहे अवैध बांग्लादेशी प्रवासियों को

पहचानने के लिए अभियान की शुरुआत की थी। इससे एक दिन पहले 10 दिसंबर को एलजी वीके सक्सेना के सचिवालय ने अवैध प्रवासियों पर कार्रवाई का आदेश जारी किया था। इसके बाद से ही पुलिस ने अवैध बांग्लादेशी प्रवासियों को पकड़ने का अभियान शुरू किया है।

दिल्ली पुलिस के मुताबिक, बिना दस्तावेज वाले प्रवासियों की बढ़ती संख्या से चिंता बढ़ती जा रही है। बाहरी जिला पुलिस ने अपने अधिकार में आने वाले विभिन्न क्षेत्रों में कार्रवाई शुरू की है। पुलिस के मुताबिक, स्थानीय थानों, जिला विदेशी प्रकोष्ठों और विशेष इकाइयों के कर्मियों समेत विशेष टीम को घर-घर जाकर जांच करने और संदिग्ध अवैध प्रवासियों के बारे में खुफिया जानकारी इकट्ठा करने का निर्देश दिया गया है।

लुधियाना, ...

(प्रथम पृष्ठ का शेष) गुरप्रत गोगी की पत्नी भी चुनाव हार गई है। जालंधर में आम आदमी पार्टी ने जीत दर्ज की है और यहां आपका मेयर बनना तय हो गया है। जालंधर में कांग्रेस छोड़ आम आदमी पार्टी में शामिल हुए पूर्व मेयर जगदीश राजा और उनकी पत्नी चुनाव हार गई हैं। यहां 48 नंबर वार्ड में निर्दलीय शिवनाथ शिबू मात्र एक वोट से हार गए। आम आदमी पार्टी से टिकट नहीं मिलने से आजाद निर्दलीय चुनाव मैदान में उतरे थे। वहीं आम आदमी पार्टी के हरजिंदर सिंह को जीत मिली है।

अमृतसर में पिता और कांग्रेस के उम्मीदवार, वार्ड नंबर 14 से राज कंवल लक्की और वार्ड नंबर 9 से उनकी बेटी डॉक्टर शोभित कौर ने जीत दर्ज की है। कांग्रेस के उम्मीदवार पिता और बेटी की जीत से समर्थकों में उसाह देखा गया और उन्होंने जश्न मनाया।

फगवाड़ा:-12 पर आम आदमी पार्टी, कांग्रेस को 22, भाजपा को 5, अकाली दल को 2, बसपा 1 और निर्दलीयों को 3 वार्डों में जीत मिली है। लुधियाना:-कांग्रेस को 30, आम आदमी पार्टी को 41, भाजपा को 19, अकाली दल को 2 और 3 वार्डों में आजाद उम्मीदवार जीते हैं।

पटियाला:-आम आदमी पार्टी को 45 सीटें, भाजपा को 4, कांग्रेस और अकाली दल को 2-2 वार्डों में जीत मिली है। पाटियाला के 7 वार्डों में चुनाव नहीं हुए।

सुप्रीम कोर्ट ने गहलोत के नज़दीकी ...

(प्रथम पृष्ठ का शेष) को शिकायती पत्र लिखकर इन दोनों कंपनियों को भंडारण निगम में ठेका देने की आड़ में करीब 150 करोड़ रु. का घोटाला बताया था। किरोड़ीलाल मीणा के आरोप थे कि, कल्पतरु समूह से जुड़ी यह दोनों कंपनियां श्री शुभम लॉजिस्टिक व ऑरिगो कोमोडिटीज़ पूर्व मुख्यमंत्री अशोक गहलोत की करीबी हैं। इन कंपनियों को ठेका देने के लिए राज्य भंडारण निगम के तत्कालीन अफसरों ने कई तरह के नियम-कायदों का उल्लंघन किया और इन कंपनियों को अवांछित फायदा पहुंचाया। ठेका लेने के बाद इन कंपनियों ने भी करीब 150 करोड़ रु. का घोटाला किया। साथ ही आमजन को वितरित किए जाने वाली खाद्य सामग्री जिसकी कीमत करीब 3000 करोड़ रु. थी, को गोदामों में बिना किसी बीमा के स्टोर करके बीमा की राशि तो खर्च बचायी पर 3000 करोड़ रुपए की खाद्य सामग्री की रख-रखाव की व्यवस्था ना करके खाद्य

सामग्री को जोखिम में डाला। मंत्री किरोड़ीलाल मीणा के इस पत्र के बाद भंडारण निगम ने प्रतिनिधुक्ति पर लगे हुए अपने कई अफसरों को हटाया और इस प्रकरण में भ्रष्टाचार निरोधक ब्यूरो (ए.सी.बी.) में भी परिवाद दर्ज कराया। ए.सी.बी. इस मामले में पिछले 3-4 माह से सिर्फ प्राथमिकी दर्ज किए बैठे हैं, एफ.आई.आर. आज तक दर्ज नहीं की गई।

उल्लेखनीय है कि, श्री शुभम लॉजिस्टिक व ऑरिगो कॉमोडिटीज़ तथा राज्य भंडारण निगम के बीच का विवाद "आर्बिट्रेशन" में लंबित है, जहां एक तरफ शुभम लॉजिस्टिक करीब 70 करोड़ रु. का भुगतान मांग रही है, वहीं दूसरी ओर अनुबंध की शर्तों के उल्लंघन और सरकारी खजाने को नुकसान पहुंचाने की एवज में भंडारण निगम ने इस कंपनी पर 202 करोड़ रु. क्लेम का दावा ठोक रखा है।

इस प्रकरण में "आर्बिटर" ने बड़े ही विवादित तरीके से पर श्री शुभम

लॉजिस्टिक के पक्ष में 50 प्रतिशत आंशिक शिफ के भुगतान के आदेश दिए थे, जिसे भंडारण निगम ने कामर्सियल कोर्ट में चुनौती दी। जहां से भंडारण निगम को आंशिक राहत देते हुए 25 प्रतिशत भुगतान इस कंपनी को करने का फैसला सुनाया गया था। इस आदेश को श्री शुभम लॉजिस्टिक ने सुप्रीम कोर्ट में चुनौती देते हुए भंडारण निगम से 15 करोड़ रु. का आंशिक भुगतान दिलाने और करीब 2 करोड़ रु. प्रतिमाह भुगतान करवाने की गुहार लगाई थी।

हैरानी की बात है कि भंडारण निगम और राज्य सरकार का पक्ष मजबूत होने के बावजूद भी ए.ए.जी. शिव मंगल शर्मा ने सुप्रीम कोर्ट में शपथ पत्र के साथ आश्वासन दिया कि भंडारण निगम 25 प्रतिशत तक भुगतान बिना शर्त इस कंपनी को कर देगा। इसकी एवज में भंडारण निगम को 8 करोड़ रु. इस कंपनी को देने पड़े हैं। ताज्जुब की बात है कि मंत्री किरोड़ीलाल के ई-2024 के पत्र और उसके साथ पेश की

गई सी.ए.जी. रिपोर्ट में इन दोनों कंपनियों द्वारा अनुबंध की शर्तों का उल्लंघन करते हुए 150 करोड़ रु. के घोटाले का आरोप लगाया था। इसके बावजूद ए.ए.जी. शिवमंगल शर्मा ने सुप्रीम कोर्ट में आंशिक भुगतान की अंडरटैकिंग दे दी थी।

इससे भी ज्यादा ताज्जुब की बात है कि, श्री शुभम लॉजिस्टिक ने 8 करोड़ रु. का आंशिक भुगतान प्राप्त करने के बाद भी अनुबंध की शर्तों की पालना करने के बजाय उल्टा भंडारण निगम के खिलाफ ही सुप्रीम कोर्ट में अवमानना याचिका दायर की थी। जिस पर सुप्रीम कोर्ट ने इस कंपनी की याचिका खारिज करते हुए भंडारण निगम को अब, एक पैसा भी श्री शुभम लॉजिस्टिक को बतौर आंशिक भुगतान देने की कोई आवश्यकता नहीं है। इस कंपनी को भंडारण निगम से भुगतान की राशि प्राप्त करने के लिए बकाया बैंक गारंटी भी देनी होगी और अनुबंध की अन्य शर्तों को भी पूरा करना पड़ेगा।



Make your mark!
Participate in the all India essay writing competition and win exciting prizes.

Essay Topic
Importance of Financial Literacy for a Viksit Bharat

For school students of standard 8th to 12th
Last date for submission: 31st January 2025

To participate scan here  or visit <https://bharat-nivesh.com>



MUTUAL FUNDS Sahi Hai
www.mutualfundssahihai.com | Follow us on: 

In association with: **Dainik Bhaskar GROUP** 

Mutual Fund investments are subject to market risks, read all scheme related documents carefully.